

# Ніва

ТЫДНЁВІК  
БЕЛАРУСАЎ  
У ПОЛЬШЧЫ

№ 10 (2025) ГОД XL

БЕЛАСТОК 5 САКАВІКА 1995 г.

ЦАНА 50 грошаў (5000 ст. зл.)

## Бліскучыя зоркі беларускай эстрады



Старшыня БДА Пятро Крук (усярэдзіне) спявае ў беластоцкім хоры БГКТ.

18 і 19 лютага 1995 г. у Беластоку адбыўся 26 агляд або II Фэстываль беларускай песні. Мерапрыемства арганізавала ГП БГКТ. У спартыўную залу клуба „Влукняж” („Тэкстыльшчык”) прыехала 68 выканаўцаў, з ліку якіх аж 38 было ўзнагароджаных і дапушчаных да ўдзелу ў канцэрце лаўрэатаў.

Элімінацыі праходзілі ў суботу, ужо з дзевяці раніцы. Агляд абмежваўся толькі да выканання адной песні даным калектывам. Мастацкія магчымасці ацэньвала журы з пяці асоб — тры музыкі і двух працаўнікоў Міністэрства культуры. Пра гледачоў можна сказаць толькі тое, што ў суботу была іх горстка, а ўся астатняя публіка — гэта ўдзельнікі агляду. Затое ў нядзелю вялікая зала была шчыльна запоўненая.

Мне асабіста найбольш падабаліся хоры і музычныя групы з Гайнаўшчыны. Самыя моцныя ўражанні пакінулі

маладыя спевакі з Чаромхі. Выступілі яны ў двух варыянтах: як маладзёжны калектыв і як гурт „Чарамшына” з песнямі „На вуліцы мокра” і „У полі два дубочкі”. Амаль як адзіны выступілі яны не ў традыцыйных фальклорных уборах, а ў звычайных, сучасных вопратках. Выглядалі непараўнальна прыгожа, бо галоўным акцэнтам была тут самая маладосць. Не было тут таксама, часта недарэчнай, стылізацыі пад савецкую эстраду, з чым павінны змагацца многія сёлетнія выканаўцы. Чаромхаўскія артысты апрача спеваў паказалі ігру на народных інструментах. Гэтае спалучэнне якраз найбольш узабагаціла іх рэпертуар. На жаль, не атрымалі яны высокіх ацэнак журы, але думаю, што якраз яны маюць найцікавейшыя перспектывы развіцця. На іхні канцэрт прыйдуць не толькі паклоннікі традыцыйнай беларускай песні, але і моладзь шматнацыянальнага горада. Спяваюць жа яны беларускія, палескія, украінскія, лэмкаўскія і польскія народныя песні пра каханне.

Новую, цікавую і прыгожую інтэрпрэтацыю песні Сяргея Сокалава-Воюша „Беларусь мая” прадставіў Мар’юш Ажэхоўскі з гайнаўскага белліцця. У падобным стылі выступіла вядомая ўжо чытачам „Нівы” Мар’я Аліфер, студэнтка Тэатральнага факультэта Беларускай акадэміі мастацтваў у Менску. Гэтыя два салісты, дарэчы, больш бы падыходзілі да мерапрыемства тыпу „Бардаўская восень”.

Прыгожыя, чыстыя і звонкія галасы і высокі ўзровень выканання прадставілі дэбютанткі Магда Міхальчук і Марта Дэкаловіч. Шкада толькі, што паўтарылі яны агульнавядомы шэдэўр непараўнальнага „Белага сну” з Беластока.

Зусім недарэчна, на мой погляд, імпрэзу, дзе пераможна царствуе фальклор, называць фестывалем беларускай песні. Зусім адэкватнай і прыгожай назвай былі б „Сустрэчы з фальклорам” або „Беларуская народная песня”. А называнне арганізатарамі гэтага мерапрыемства „святам

беларускай культуры” ёсць найбольш дэмагагічным лозунгам нецікавай мінуўшчыны. Мабыць, да такога абсягу зводзіцца іхняе разуменне культуры ў шырокім сэнсе.

— Спеекам жадаю высокага ўзроўню выканання, а вам, высокапаважаная публіка, высокага ўзроўню мастацкага перажывання (цытую за радыёперадачай ад 19.02.1995 г. — Г.К.), — сказаў усім старшыня ГП БГКТ. Пры нагодзе дадам, што лексіка канферанс’е была настолькі непаўторная, што развесяліла не аднаго, здольнага думаць, слухача. На сцэну запрашаліся „творчыя выканаўчыя адзінкі”, а рабілі гэта „заслужаныя дзесячы беларускай і польскай культуры”.

Калі гаварыць пра фальклорную песню, то варта заўважыць, што ў гэтай галіне Беластоцчына мае чым пахваліцца. Свой стыль і чароўную прывабнасць не страцілі Гарадоцкі хор, бліскучая бельская „Маланка” і лірычны хор Гайнаўскага дома культуры.

Амаль усім варта было б прысвоіць першае месца перш за ўсё за нязгасны энтузіязм. А такіх народных артыстаў і місіянераў песні як Люба Гаўрылюк, Ала Дубец, Сцяпан Копя, Сяргей Лукашук варта ўзнагародзіць не толькі маральна.

Калі браць пад увагу сучасны фальклор, то варта назваць тут народную спявачку з Краснага Сяла Вольгу Валосік, якая заўважыла кашмарную з’яву нашых вёсак — алкагалізм. Асабліва спадабалася мне ейная метафара „мое п’янэ горэ” — пра сямейніка-мужа, і яркі талент Ніны Такаюк з Мікуліч. Гэтая апошняя ўмее вельмі тэатральна выступаць на сцэне.

Аднак самым цікавым выступленнем у катэгорыі фальклорнай песні лічу дует Анны Раманюк і Вольгі Кандратовіч з Дубяжына. Гэтыя спявачкі вядомыя не толькі беларускай публіцы, але і ўкраінскай. Спадарыня Вольга і Анна — родныя сёстры, з сям’і Зіны і Васіля Томчыкаў. Як расказалі мне жанчыны, іхняя кар’ера спявачак пачалася ў дзяцінстве. Паходзяць яны з музыкальнай, распяванай сям’і. Іх талентам маюць нагоду захапляцца ўсе вернікі прыхода ў Падбеллі. Сам мітрапаліт Васілій пахваліў іх арыгі-



Міра Панфілюк — увасабленне прыгажосці Гайнаўскага хору.

нальнасць і аўтэнтычнасць.

А ў галіне эстраднай песні, як заўсёды, добра паказаўся гурт „Рэаль”. Самае іх паяўлене на сцэне выклікала ў публіцы шалёны энтузіязм. І здаецца найбольшы.

Ганна Кандрацюк  
Фота аўтара

P.S. Рэдакцыя „Нівы” ў гэтым годзе купіла журналісту ўваходныя білеты, каб пазбегнуць дзікай прапаганды, якая летась разышлася „ў народзе”, быццам бы журналісты „Нівы” ўваходзілі ў залу без білетаў і валяліся п’яныя. Найбольш смешнае ў гэтым усім было тое, што мае сябры журналісты з польскіх рэдакцый атрымалі бясплатныя запрашэнні або ўваходзілі за журналісцкім пасведчаннем.

Г. К.



Анна Раманюк і Вольга Кандратовіч з Дубяжына.



Жанчыны з Паўлаў у самых прыгожых уборах.



# МЫ ПРАЧЫТАЛІ

*Зwiązek Polaków na Białorusi przeżywa obecnie ciężki okres w swojej działalności. Nasze wieloletnie nadzieje na to, że rząd białoruski wybuduje nam, Polakom, szkołę polską w Grodnie, zostały chwilowo zachwiane. Czegoś podobnego nie ma w żadnym cywilizowanym państwie, — пиша старшыня Саюза палякаў у Беларусі Тадэуш Гавін.*

(Глос знад Niemna, nr 4; Pismo Związku Polaków na Białorusi)

Паніе Гавін, czy nigdy pan nie był w Białymstoku?

\*\*\*

*Czy można sobie wyobrazić, żeby władze miasta dopuściły by w Białymstoku były dwujęzyczne nazwy ulic. Chyba nie. Obecnie obowiązują oczywiście inne prawa wobec mniejszości narodowych, ale nie oznacza to, żeby w dużych skupiskach ludności stosować dwujęzyczne nazwy ulic.*

(Gazeta Współczesna, nr 33)

Артыкул надрукаваны быў у дадатку „Monitor Białostocki — dodatek samorządowy” redagowany przez Urząd Miejski w Białymstoku. У склад рэдакцыйнай рады ўваходзяць старшыня Гарадской рады Ян Хайноўскі і прэзідэнт горада Анджей Люса. У гэтым самым нумары змяшчаюць спадары „айцы горада” ананімны ліст адрасаваны да сябе, напісаны быццам бы жыхарамі Гайнаўкі. Зразумела, гайнаўскія беларусы хваляць у ім Люсу за яго нацыянальную палітыку ў Беластоку. Прапаганда паводле найлепшых узораў з пяцідзясятых гадоў.

\*\*\*

Прэзідэнт Лукашэнка, выступаючы на сэсіі Гомельскага гарсавету,

*тлумачыў дэпутатам, чаму ён не гаворыць па-беларуску. Бо беларуская мова, бачыце, „бедная”. Бедная? „Беларуска-рускі слоўнік” выдадзены ў Менску ў 1980 г. мае больш як сто тысяч слоў. Дык бедная не мова, а бедна ў галаве ў сп. Лукашэнка. У штодзённым жыцці чалавек карыстаецца толькі некалькімі тысячамі слоў. З усіх пісьменьнікаў найбольшы запас слоў налічылі ў Шэкспіра — сямнаццаць тысяч. Цікава, які запас слоў беларускае мовы ў сп. Лукашэнка?*

(Беларус, n-p 420; Ню Ёрк)

Нам здаецца, што запас слоў у прэзідэнта Л. большы, чым у Шэкспіра. Адначасова гаворыць ён на рускай, беларускай і яшчэ нейкай — пакуль што бліжэй неакрэсленай — мове. Такое здзеіснці можа толькі асабліва таленавіты чалавек. Нават Бацька Польскага Народа мадэрнізаваў толькі мову варшаўскіх салонаў. Але вывучае ўжо англійскую.

\*\*\*

*Patrząc na to, co się dzieje w naszym kraju, mam wrażenie, jakbym się znalazł w siedemnastowiecznej Polsce, odgradzającej się od Europy murem ciemnogrodu i ksenofobii. Tamte czasy najbardziej przypominają upadek oświaty i wszechwładza Kościoła katolickiego. Brakuje tylko pojedynków i pańszczyzny, którą zastąpiły podatki.*

(Wprost, nr 7)

Чакае нас „саксонская эпоха”. А тады будзе: „jędz, pij i poruszczaj pasa”.

\*\*\*

Zwolennicy lidera rosyjskich faszystów Żyrnowskiego z Brześcia urządzili święto

*dla miejscowych pijaków. Członkowie partii Liberalno-Demokratycznej z Brześcia postanowili uzupełnić braki kadrowe organizacji wydając butelkę wódki dla nowo przyjętych członków. Co prawda nie „Russkiej” ani nawet „Moskowskiej” tylko znacznie podłej „Ukraińskiej gorzkiej”. Nikomu to jednak zbytnio nie przeszkadzało. Szeregi partii gwałtownie rosły. Świeżo przyjęci działacze wracali do brzeskiej siedziby, prowadząc ze sobą nowych kandydatów lub byli przez nich prowadzeni.*

(Gazeta Wyborcza, nr 35)

\*\*\*

*Nie pomoże nam żaden Niemiec, żaden Francuz, ani dobry wujek z Ameryki. Na pomoc zasługują tylko ludzie cywilizowani, nie jacyś neandertalczy, co nawzajem ucinają sobie głowy. Tej wiosny obchodzimy dziesiątą rocznicę pierestrojki, która przetrwała się w „pieriestriektę”. Wojna wszystko usprawiedliwi, pozwoli przekreślić wszelkie problemy społeczne w sposób pozornie prawny. „Dlaczego pytasz, babciu, o swoją rentę? Przecież mamy wojnę”. Reformy w Rosji przepadły. Zli politycy we wszystkich krajach i czasach szukają w takiej sytuacji drogi wyjścia w postaci wojny, — skazaў расейскі генерал Аляксандр Лебедзь.*

(Forum, nr 6)

\*\*\*

*W Białej Podlaskiej mówi się, że Oleksy załatwił przydział samochodu dla klasztoru grekokatolickiego w Jabłecznej.*

(Gazeta Wyborcza, nr 37)

На Ануфрыя манастыр быў яшчэ прываслаўны. Нам, аднак, цяжка паверыць, што манахі памянялі веравызнанне.

\*\*\*

*Kamnazimar Эдуард Ханок напісаў першую песню для „незалежнага беларускага войска” — на рускай мове.*

(Літаратура і мастацтва, n-p 4)

Молодец, Эдуард! Очень хороший с него интернационалист, даже лучший, чем президент Белой Руси!

\*\*\*

*Reprezentacyjny Zespół Artystyczny Wojska Polskiego przeszedł głęboką metamorfozę. Artyści zmienili furazętki na cylindry i zamiast maszerować, stepują w rytm amerykańskich przebojów musicalowych. Już nie polonez, lecz charleston jest ulubionym tańcem naszych obrońców i nie do sanitariuszki Marusi wzdychają oni, lecz do podobnej Dolly. Reprezentacyjny Zespół Artystyczny Wojska Polskiego jest już w NATO.*

(Gazeta Wyborcza, nr 38)

І добра, найважнейшае не быць сираю, а „старэйшы брат” заўсёды знойдзеца.

\*\*\*

*W przeszłości członkowie miejscowej hierarchii katolickiej prawie zawsze popierali wojny toczone przez ich kraj, udzielając błogosławieństwa wojskom i zanosząc modlitwy o zwycięstwo, podczas gdy inna grupa biskupów po tamtej stronie modliła się publicznie o odwrotny wynik. Religia często odgrywa dominującą rolę jako podlegacz wojenny. Kościoły często dekorowane są sztandarami bojowymi. Pierwsi chrześcijanie nie uczestniczyli w wojnach, stosowali się w życiu do polecenia Jezusa. Chrześcijanin nie mógł być żołnierzem. Dziś Kościoły chrześcijańskie świetnie potrafią rozpalać żądę krwi.*

(Przebudźcie się, nr 11)

## ВЕСТКІ З БЕЛАРУСІ

### Прэзідэнцкі рэйтынг

Галоўнай сенсацияй апошніх тыдняў назвалі сацыёлагі Цэнтра даследаванняў будучыні вынікі апытання адносна папулярнасці прэзідэнта Аляксандра Лукашэнка. Апытанне паказала, што 13,3% жыхароў рэспублікі адобрылі дзеянні абранага паўгода таму прэзідэнта. 43,5% не падбаеца, як Лукашэнка выконвае абавязкі, а 87,2% ацэньваюць эканамічную сітуацыю як катастрофічную.

### Українцы паспяхаліся

Старшыня Вярхоўнага Савета Мячэслаў Грыб лічыць, што ўрад Украіны паспяхаўся з увядзеннем у дзеянне беларуска-расейскіх пагадненняў. Ён меў на ўвазе падпісанне ўкраінскім бокам у Маскве 5 студзеня г.г. пагадненне аб мытным саюзе і аб перадачы ў карыстанне Расеі на 25 гадоў стратэгічна важных для Масквы аб'ектаў, размешчаных на тэрыторыі Беларусі — станцыі ранняга апавішчэння ракетнага ўдару ў Ганцавічах і цэнтра кіравання атамным падводным флотам Расеі ў горадзе Вілейка. Кіраўнік парламента заявіў, што бачыць у пастанове ўкраінскага ўрада перавышэнне сваіх паўнамоцтваў, а таксама парушэнне закона аб знаходжанні на тэрыторыі Беларусі расейскіх войск, паводле якога расейскія ваенныя фарміраванні павінны быць выведзены з рэспублікі ў 1996 годзе.

### Брытанская інспекцыя

На авіяцыйнай базе, размешчанай у пасёлку Рось на Гродзеншчыне, завяршыла работу інспекцыйная група з Вялікабрытаніі. Згодна з дагаворам інспекцыйныя групы еўрапейскіх дзяржаў маюць права праводзіць кантроль звычайных узбраенняў на аснове прадстаўленай краінай штогоднай інфармацыі. Брытанскі бок адзначыў абавязковае захаванне Беларуссю палажэння аб звычайных узброеных сілах у Еўропе.

### Абноўленая камісія

Адбылося пасяджэнне Камісіі Рэспублікі Беларусь па справах ЮНЕСКА. Гэта было першае пасяджэнне гэтага органа пасля зацвярджэння яго ў новым складзе пастановай Кабінета Міністраў. Узначальвае камісію міністр замежных спраў Уладзімір Сянько. Камісія па справах ЮНЕСКА ствараецца ў кожнай дзяржаве, якая з'яўляецца членам гэтай арганізацыі. Як павіла ў яе склад уваходзяць найбольш вядомыя прадстаўнікі творчай і навуковай інтэлігенцыі, якія працуюць у сферы кампетэнцыі ЮНЕСКА — адукацыі, навуцы, культуры і камунікацыі.

### Дзень воінаў-інтэрнацыяналістаў

15 лютага Гомель сціпла адзначыў Дзень памяці воінаў-інтэрнацыяналістаў, абвешчаны ўказам прэзідэнта. Арганізаваны быў выезд аўтобусамі вэтэранаў-афганцаў, родных і блізкіх загінуўшых на гарадскія могілкі, дзе пахавана нямаля „цынковых хлопчыкаў”, пабітых пад Кабулам, Кандагарам, у даліне Панчэр. 120 маладых жыхароў каштавала Гомельскай вобласці афганская авантура. А ў Магілёве людзі, якія калісьці служылі ў Афганістане, усклалі кветкі на магіле Андрэя Мельнікава. Частка былых афганцаў прыйшла на сустрэчу, на якой падзяліліся ўспамінамі аб той бязлітаснай вайне. Вялікаму аўдыторыю сабралі афганцы ў Горках, дзе намаганнем мясцовых улад і банка прайшоў вечар, на якім выступілі артысты.

### Барадуліну — 60!

Урачыстасці ў гонар 60-годдзя Рыгора Барадуліна прайшлі ў родным Прыдзвінні. Спачатку яго сардэчна віншавалі аматары паэзіі і грамадскасць Віцебска, а затым паэтычныя вечарыны і сустрэчы адбыліся ў старажытным Полацку і на роднай Ушаччыне.

### Жудасны вынік аварыі

Усяго адна акруга будзе на наступных выбарах у Вярхоўны Савет у Чачэрскім і Кармянскім раёнах. У мінулым скліканні кожны раён меў свайго выбарніка ў ВС. Змены адбыліся з прычыны выбыцця большасці насельніцтва радыяцыйна забруджаных раёнаў у чыстую мясцовасць. Дарэчы, на Гомельшчыне гэта не адзін выпадак.

### Бедныя заказчыкі

Толькі апрацоўшчыкі засталіся разам пры справе ў аб'яднанні „Брэст-жылбуд”. Яны працуюць пакуль на зманціраваных раней аб'ектах, а ўвесь астатні калектыў пайшоў на канікулы да сярэдзіны сакавіка. Паралізавалі ж дзейнасць гэтай не так даўно квітнеючай арганізацыі, якая практычна пабудавала ўвесь новы Брэст, пазыкі заказчыкаў, якія пастаянна растуць. Зараз яны ўжо перавышаюць 8 млрд. рублёў.

### Замест кармоў спірт

Практычна спыніў выпуск прадукцыі неабходнай у жывёлагадоўлі Магжырскі завод кармавых дражджэй. А жыве прадпрыемства пакуль за кошт вырабу спірту высокай ачысткі, які пастаўляюць для фармацэўтычных і лікёра-гарэлачных прадпрыемстваў.



Вынікам афіцыйнага візіту прэм'ер-міністра Расеі Віктара Чарнамырдзіна ў Польшчы было падпісанне сямі дакументаў, якія рэгулююць двухбаковае супрацоўніцтва, у тым ліку пратакола ў справе будовы польскага адрэзка газаводу з паўвострава Ямал у Заходнюю Еўропу.

Сёлетняю вясною пачнуцца геадэзічна-земляныя работы пры будове польскага адрэзка газаводу ўваходзе ў Нямецчына. Газавая магістраль будзе будаваная паасобнымі часткамі і пачнецца ад заходняй мяжы. На ўсходзе нітка газаводу ўвойдзе ў Польшчу каля вёскі Кандраткі Міхалёўскай гміны. Жыхары гэтай гміны разлічваюць, што і ім нешта перападзе з гэтай вялікай інвестыцыі. Частка жыхароў знойдзе занятка пры земляных работах і старажаванні на будаўнічых пляцоўках. Некаторыя будуць здаваць кватэры прыездным рабочым. Найважнейшае аднак тое, што насельніцтву будзе дадзена магчымасць карыстацца газам.

Пасольства Расейскай Федэрацыі патрабуе ад польскіх улад закрыцця кракаўскага Чачэнскага інфармацыйнага цэнтра. Расейскае дыпламатычнае прадстаўніцтва лічыць, што Цэнтр будзе праводзіць антырасейскую прапаганду ў Польшчы і іншых еўрапейскіх краінах, што пярэчыць духу польска-расейскага трактата. Польскае Міністэрства замежных спраў заявіла, што расейскі бок не мае падстаў для такіх патрабаванняў, паколькі Цэнтр засяроджваецца на інтэнсіўнай дзейнасці ў карысць ахвяр вайны ў Чачні, што не з'яўляецца непрыянным ці варожым актам у адносінах да Расеі. Адказ МЗС пакрытыкаваў прэс-сакратар расейскага пасольства, які сказаў,



- > Махнатае — вёска гаспадарных людзей.
- > Фотарэпартаж з Фэстывалю беларускай песні.
- > Цяжка быць артыстам і жыхарам вёскі.
- > Экуменізм у сярэдзіне пушчы.

2 Ніва 5.03.1995



## Спартыўных удач!

У Орлі два гады працуе новая, велічэзная школа. Гонарды адначасна і клопат цэлае гміны. Гонар, бо не горшая яна за гарадскія школы, а клопат — надта ж яна вялікая і, адпаведна, высокі кошт яе ўтрымання. „Гэта праўда, — кажа Міраслаў Бало, двое дзетак якога вучацца ўжо ў арлянскай школе, а трое стане вучнямі неўзабаве, — але чаму вясковыя дзеці маюць заўсёды ціснуцца ў нейкіх малых і старых будынках? Збярэмся часам з сябрамі, гаворым пра гэта, што хоць каштуе, то нашы дзеці вучацца не ў горшых умовах, чымсьці нават у вялікім горадзе”.

Умовы гэтыя яшчэ палепшыліся. 17 лютага ўрачыста адкрылі гімнастычную залу. Прасторная — 30 метраў на 18 — з пляцоўкамі для валейбола, баскетбола і гандбола — кожная памалёваная ў іншы колер. З балконам для гледачоў і раздзявальнямі ды ўмывальнямі для тых, хто займаецца спортам. Пабудова толькі ў 1994 г. каштавала 2,5 мільярда зл. і працягвалася 10 гадоў, а ўсё кошт склаў 5 млрд. зл. Зала робіць настолькі каласальнае ўражанне, што здаецца быццам усе дзве сотні арлянскіх вучняў могуць практыкавацца за раз і яшчэ не будзе цесна. Зрэшты, залай будзе карыстацца не толькі школа, але і проста жыхары гміны.

Ва ўрачыстасці прынялі ўдзел асветныя ўлады, з куратарам Тадэушам Калютам і яго намеснікам Зофіяй Транцыгер ды прадстаўнікі Бельскага аддзела Кураторыі ў Беластоку — з кіраўніком Юзэфай Богдан і візітатарам Тамарай Русачык. Гміну прадстаўлялі: вайт Міхал Іванчук, сакратар Карстанцін Капонаў і скарбнік Аляўціна Іваноўская. Былі будаўнікі з бельскай фірмы „Polbud” і прадстаўнікі Грамадскага камітэта пабудовы.



Вайт Арлянскай гміны Міхал Іванчук перарэзаў стужку. За ім беластоцкі куратар асветы Тадэуш Калюта, а побач дырэктар школы Яўгенія Васілюк.

Залу высвячалі святары, праваслаўны з Орлі — а. Аляксандр Такарэўскі і рымска-каталіцкі з Бельска — кс. Людвік Альшэўскі.

У афіцыйных прамовах гучалі радасць і гонар. Куратар прызнаўся, што ён у Орлі ўпершыню і не спадзяваўся пабачыць такую гімнастычную залу. „Добра, што выходзім з цывілізацыйнага запазнення, — гаварыў ён,

— калі моладзь з малых мясцовасцяў не магла займацца сапраўдным спортам”. Вайт павіншаваў вучняў і настаўнікаў з залай ды падзякаваў выканаўцам і куратары за дапамогу.

Пасля пачалася мастацкая частка ў выкананні навучэнцаў. Спявалі яны і дэкламавалі — у тым і па-беларуску — а малодшыя нават затанцавалі „Ля-воніху”. І сабралі за танец бурныя воплескі. Пасля спартсмены з Белай-Падляскай паказвалі сваё майстэрства ў карэйскай барацьбе „та-квен-до”. Старэйшыя на гэтак махання нагамі і рукамі глядзелі з насмешкай, але дзеткам вельмі падабалася. Пры кожнай паламанай дошчачцы аж падскакавалі з месцаў. Спадзяюся, што заахвоціць іх гэты паказ пільна займацца спортам, бо як было напісана таго дня ў зале: „Рух можа замяніць амаль кожнае лякарства, але нават усе лякарствы разам не заменюць руху”.

Вучням пачатковай школы ў Орлі жадаем не толькі спартыўных удач, але перш за ўсё многа радаснай гульні ў новай, прыгожай гімнастычнай зале.

Мікола Ваўранюк  
Фота аўтара



Госці слухаюць мастацкае слова.

## Жыву высока

Эээйыйый... Раздаўся свіст біча. Кволая кабылка сунула па свежых скібах. П'яносенкія Барыс і ягоны бацька завялі туманную мелодыю. „Памаленьку, не трэба спяшацца, — перабіў напеў бацька, — памаленьку прап'ем свае грошы”. Такая была, як мне казалі жыхары С., жыццёвая прымаўка Івана, Барысавага бацькі. Іван уславіўся яшчэ пры жыцці тым, што завёў у сваты да аднае маладзіцы двух жаніхоў. Дзяўчына рашылася ўжо за першым разам выйсці замуж, але пабачыўшы другога хлопца, адкінулася ад таго першага. Іван, відаць, меў нейкую ідэю ва ўсім гэтым акрамя таго, што за першым і другім разам папіў дармовай гарэлкі. Ніколі аднак сваёй думкі не выявіў. Іван у апошнія гады жыцця (дажываў з паралічам правага боку цела) неверагодна мацюкаўся. Прытыкаў прынамсі аднаго „сба” да кожнага слова, якое лічыцца між людзьмі прыстойным. Пачаў неверагодна мацюкацца яшчэ ў бальніцы — лекарам хацелі былі паслаць яго ў Харошчу на лячэнне нерваў, але, пабачыўшы, што мацюкаючыся Іван да нікога не прыстае, пакінулі свой намер.

Барыс пераняў гаспадарку пасля смерці бацькі. Жыў з маці, якая ўтрымлівалася ўжо з рэнты. Пра Барыса казалі ў С., што нарадзіўся ён у шапачы. А нарадзіцца ў шапачы — абазначала вельмі шчаслівае і бестурботнае жыццё. У пэўным сэнсе так яно з Барысам і было.

Меў Барыс кабылку, якая, можна сказаць, утрымлівала яго пры жыцці. Штогод Барыс вадзіў яе да кая, апладняў і штогод кабыла жарабілася. За жарабя апошнім часам меў Барыс 7—8 мільёнаў. Грошы гэтыя трымаліся пры Барысе найдаўжэй два тыдні. Ён, як і

бацька, любіў выпіць, але цалкам не прытрымоўваўся бацькавай прымаўкі, быццам грошы трэба прапіваць паволі. Валачыўся Барыс або, часцей, яго валачылі з сабою, зніхаўшы, што мае ён у кішэні крыху граша. У С. было некалькі асоб, якія нажываліся на Барысе. Прадавалі яму або давалі напаверсамагон, ведаючы што Барыс зараз будзе пры грашах. Цягнулі яго таксама да сябе ў хату на п'янку, дзе непрытомнаму проста выцягвалі грошы з кішэні. Барыс любіў такое жыццё, а п'янствы на свой кошт лічыў актам вялікай чалавечай павагі да сваёй асобы. Не пераймаўся нічым у жыцці. Ягонае жыццё часта стаяла без яды і вады па два—тры дні. Пэўна ж і звялася б яна зусім, калі б не маці, якая апошні дух даставала з сябе, каб толькі ўтрымаць сякі-такі парадак у гаспадарцы. Ногі ёй адымала, але кароў даіла і вазіла малако ў малачарню ўвесь месяц. Раз у месяц малако вёз Барыс — у дзень расплаты. Накідаліся тады на яго крэдыторы-самагоншчыкі і выцягвалі адну палову грошай. Наконт другой — цягнулі яго па хатах і пачыналася страшэннае п'янства. Трывала яно два або і тры дні. Затым вяртаўся Барыс з пустымі па малаку банкамі, а таксама і кішэнямі дахаты. Ніхто ўжо яго не прыпрашаў да сябе. Быў ачышчаны датла.

Пасля гэткага ачышчэння жыў Барыс месяц за матчыну рэнту. Лаяў яе і пагражаў пабоямі, калі тая часам адмаўлялася купіць яму папярсы. Дык купляла тыя папярсы, а таксама і шмат што з яды, каб Барыс меў што есці. А харчавалася Барыс нічога сабе ды спаў колькі яму захацелася. Разумнейшыя які жыхар С. бачылі і казаў, што Барысава такое жыццё — туманнае і

пазбаўленае сэнсу. Барыс нібыта гаспадарыў, але не плаціў ні складчыны наконт будучай рэнты, ні складчыны сацыяльнага страхавання.

— Як ты, Барыс, пражываеш, — запытаў яго аднойчы сусед.

— Высока дзядзьку, штораз вышэй, — адказаў падпіты Барыс, робячы пры гэтым нейкія жэсты рукамі.

Аднаго года жарабя ад Барысавай кабылы купіў адзін з далейшых сямейнікаў. У рамках разліку купіў ён Барысу механічную пілу да драўніны. Ад таго часу ўсе сталі браць Барыса ў лес. Барыс рэзаў драўніну, а затым напіваўся з гаспадаром, які яго наймаў. Найчасцей піў за свой кошт і паіў яшчэ гаспадара. Хаця цяжка ўлавіць у гэтак эканоміцы сэнс, але Барысу шанцавала і жылося бестурботна. Пакуль не здарыўся выпадак у лесе. Барыса прыдушыла дрэва. Ляжаў без руху ў хаце. Якраз так здарылася, што маці апынулася на некалькі тыдняў у бальніцы. Быў сам.

Упершыню заплакаў, казалі, над сваім лёсам. Здавалася яму, што гэта ўжо канец. Не прыедзе ўжо да мяне маці, не дапаможа — плакаў. Хтосьці з С. сказаў, што гэта навука, якой Барысу трэба. Але павучэння з выпадку так і не атрымалася, бо даведалася пра яго радня і вызвала дапамогу, заплаціла за лячэнне. Вярнулася таксама маці з бальніцы. А Барыс, ачмухаўшыся сак-так на здароўі, ізноў пачаў навуцаць сваю маці: „Давай грошы, бо морду скалачу”. Вярнуўся да свайго ранейшага жыцця. Стаў ужо аднак апухаць на твары ад перапою. Для Барысавай маці, казала адна жанчына з С., быццам прысніўся сон, у якім пакойная радня запрашвае Барыса ў гасціну. Ужо нядоўга.

С. А.  
(імя героя змененае)

## ПРАДВЕСНЕ

Вясна — гэта асаблівая пара года. Рэвалюцыйныя змены можна назіраць тады не толькі ў прыродзе, але таксама і ў паводзінах людзей. Прырода, аднак, пераўтвараецца спакойна, з вялікім пафасам, малюючы шэры і сумны свет на шматкаляровы, пульсуючы жыццём кожнай жывой істоты. Чалавек вясну адчувае нашмат раней, чым прырода. Паводзіць ён сябе вельмі ірацыянальна, часам робіць нешта супраць сваіх інтарэсаў. А ўсё гэта з прычыны ўздзеяння касмічных сіл, сігналізуемых надыход вясны. Асабліва перажываюць гэта народы вясковага паходжання; яны больш рамантычныя, чым мяшчанскае грамадства.

Нядаўна беластоцкая прэса змясціла кароценькую інфармацыю, што ў парку пры вул. Міцкевіча нейкія раманыкі адбілі галовы двум каменным прачкам, якія дзесяткі гадоў упрыгожвалі краявід каля фантана. Ніякім рацыянальным спосабам немагчыма паясніць, каму перашкаджала каменная скульптура жанчын-прачак. Цяжка ўявіць сабе, каб нехта меў нейкі інтарэс у тым, каб твор мастацтва стаўся кучай друку.

Надыход вясны ў захаванні людзей можа назіраць не толькі ў Беластоку, але таксама і на вёсцы. Едучы аўтобусам па дарозе з Заблудава ў Бельск-Падляшскі, ужо на першым прыпынку з назвай „Сольнікі” відаць інтэнсіўнасць уздзеяння сіл прыроды на захаванне чалавека. І нічога ў гэтым дзіўнага, бо кругом толькі лес, відаць тады сасновыя дрэвы так узбуджаюць падарожнікаў, што разбілі палову прыпынку, пабудаванага з бетону і тоўстага шкла. Няма сумнення, што гэтым разам раманыкі дзейнічалі супраць сваіх інтарэсаў; бо калі пойдзе дождж, ці ўздымецца віхура, прыйдзеца падарожнікам хавацца пад дрэвы. Цікава аднак было б ведаць, чаму прыпынак выклікаў такую агрэсію, бо прачка, вядома, жанчына, хаця і каменная, магла вандалу з нечым асацыявацца. Праўду кажучы, цяжка сустрэць цяпер вясковы прыпынак, які не быў бы разбіты, так як амаль немагчыма ў горадзе пабачыць цэлую тэлефонную будку.

Беласток мае славу горада, у якім паветра чыстае як на вёсцы, а ўсё гэта дзякуючы лясам, акружаючым нашу метраполію. 19 лютага ў нядзелю дзень быў так прыгожы, што проста грэх было сядзець дома. Выбраўся я тады на шпацыр у лес, які размяшчаецца паміж кварталамі Засценкі і Пячуркі. Прайшоўшы пару дзесяткаў метраў па лясных сцежках, я пераканаўся, што трапіў у „музей цывілізацыі 60-х і 70-х гадоў пад адкрытым небам”. Стары тапчан, незвычайных памераў пластмасавая міска, ванна, гаршчкі, рэшткі швейнай машыны, веласіпед (нават з калёсамі), мяшкі з-пад цэменту, бліжэй неакрэсленая металічная канструкцыя, дзесяткі пластмасавых бутляў і сотні кілаграмаў усялякай паперы ляжалі ў невялікім лесе. На яго ўскраіне стаялі новапабудаваныя, найчасцей трохпавярховыя, вёлы. Прыгожая агароджа і замежныя аўтамашыны былі як бы дадаткамі да будынкаў. Цікава, што жыхары гэтых дамоў, якія ў заходнім стылі пабудавалі свае малыя палацы, а сувязь са светам падтрымоўваюць праз пасрэдніцтва сатэлітарных антэн, прыроду патракталі як палінезійскія канібалы. Што было ім непатрэбнае дома ці на панадворку, выкідалі ў лес, які пачынаўся зараз за дарогай. Але ідзе вясна і неўзабаве прырода сама паспрабуе замаскіраваць чалавечае варварства.

Узнікае тады вельмі песімістычны вобраз чалавека пасля шпацыру па лесе на прадвесні. Вярнуўшыся дадому, з вялікай пашанай глянуў я на свайго сабаку.

Васіль Кургановіч

5.03.1995 Ніва 3



# ЗДРУЖЫ

У гэтым годзе ўрад суседняй Польшчы плануе выдаткаваць на падтрымку польскай дыяспары ў Беларусі суму, эквівалентную шасці мільёнам долараў — пачуў я па радыё. А ці можа Беларусь пахваліцца падобным клопам аб сваіх суайчынніках за мяжой? Як увогуле адбываецца падтрымка беларусаў замежа і які яе плён?

Аб адным з аспектаў гэтай праблемы я даведаўся ад Аляксандра Сасновіча — галоўнага спецыяліста ўпраўлення навучальных і навучальна-даследчых устаноў Міністэрства адукацыі. Падчас гутаркі я пачуў ад свайго суразмоўцы наступнае:

## Ці апалячаць беластоцкіх беларусаў?

(Прызнанні беларускага місіянера)

— Перакананы, што сваю нацыянальную прыналежнасць чалавеку дазваляе не толькі мова ці месца жытцядзяння, але і культурная спадчына, песні, музычны фальклор. Адсюль — мая зацікаўленасць беларускай народнай музыкай. Адсюль і разуменне неабходнасці яе адраджэння ў асяроддзі этнічных беларусаў, незалежна ад таго, дзе яны жывуць. Тым больш, што тут, у Беларусі, фальклор захаваўся ў сваім першасным, аўтэнтычным выглядзе, чаго не скажаш, прыкладам, пра фальклор Беластоцчыны на тэрыторыі Польшчы, стан захавання якога значна пагоршыўся, паколькі занепадае родная мова і нацыянальная свядомасць тамтэйшых беларусаў, — у значнай меры па віне былога ўрада БССР. У выніку нармальнай з'явы на Беластоцчыне стала тое, што ў конкурсе беларускай песні, які адбываецца штогод, удзельнічаюць дзеці, якія спяваюць з паперкі беларускія песні, запісаныя лацінскім алфавітам. Мовай беларусаў Польшчы, за выключэннем актывістаў розных арганізацый, робіцца польска-беларуска-расійска-ўкраінская трасянка...

Калі гаварыць менавіта пра адукацыю польскіх беларусаў, дык яна зведзена да мінімуму прадметаў, якія вывучаюцца на роднай мове. Навучальныя ўстановы — пачатковыя школы, даюць магчымасць вывучаць мову толькі факультатывна, па жаданні навучэнцаў і іх бацькоў. Што да ліцэяў у Гайнаўцы і ў Бельску, дык беларускія яны называюцца па традыцыі; афіцыйная іх назва — ліцэі з беларускай мовай навучання. Але ж больш слушна было б сказаць — з вывучэннем беларускай мовы, бо яна там гучыць выключна на ўроках. Месца ў праграме яна займае прыблізна столькі ж, колькі і расійская, на якой выкладаецца Закон Божы. Выкладанне ж усіх астатніх прадметаў вядзецца

на польскай мове. Па-польску гавораць між сабой амаль усе вучні і настаўнікі.

— Але ж існуе і нейкае грамадскае жыццё?

— Так, цяпер у Польшчы існуе шмат беларускіх арганізацый: студэнцкія, культурніцкія, палітычныя... Польскі ўрад аказвае ім дапамогу, але раней яна канцэнтравалася ў руках адзінага Беларускага грамадска-культурнага таварыства (БГКТ), а цяпер дзеліцца паміж усімі. І, зразумела, гэтых сродкаў не хапае. І вынікам гэтага стаў паступовы заняпад нацыянальнага жыцця польскіх беларусаў. Паступова яно зводзіцца да правядзення асобных мерапрыемстваў: фестывалю беларускай песні ў Беластоку і гмінных фестывалаў, якія папярэднічаюць яму, — іх лідзіць БГКТ, „Басовішча“ — рок-фестывалю Беларускага аб'яднання студэнтаў, ды яшчэ некалькіх драбнейшых акцый.

Але ж вядома, што менавіта фальклор захоўвае і свядомасць, і традыцыйную лексіку, і спосаб маўлення. Мая асабістая зацікаўленасць народнай музыкай і службовыя сувязі з суайчыннікамі замежа і далі пачатак падзеям, пра якія пойдзе размова...

Увесну 1992 года адбылася мая сустрэча з прадстаўніком польскага БГКТ Віктарам Стахвюком. Навучальнымі ўстановамі культуры і мастацтва я займаўся ўжо тады і таму пацікавіўся, як ідуць справы на Беластоцчыне. У адказ прагучала: музычная адукацыя развіта слаба — на гэта нестae сродкаў, дорага каштуюць інструменты, няма людзей, якія маглі б весці выкладанне па-беларуску. А патрэба ў гэтым ёсць. І ўзнікла ідэя: прадстаўнікам БГКТ дамовіцца з польскімі ўладамі аб стварэнні штатных месцаў настаўнікаў, на якіх працавалі б выкладчыкі з Беларусі. Да верасня 1992 года — пачатку новага навучальнага года — мы меркавалі ўсё наладзіць.

Я сустрэўся з міністрам, з тымі людзьмі ў міністэрстве, ад якіх залежыць арганізацыя і фінансаванне гэтай справы. Было вырашана закупіць музычныя інструменты для беларускіх школ Польшчы і камандзіраваць туды нашых настаўнікаў. Міністэрства набыло 12 цымбалаў, 12 баянаў і акардэонаў, 9 піянінаў — і гэта толькі напачатку. Але надышоў верасень, потым кастрычнік і лістапад, але ніякіх звестак з Беластока мы не мелі.

Тады я патэлефанаваў Стахвюку і пачуў: у беларускім ліцэі ў Бельску-Падляшскім усё вырашана, можна прыезджаць, каб заключыць адпаведнае пагадненне. Быў прызначаны дзень, але, прыехаўшы ў Бельск, я пачуў: дырэктар ліцэя ні аб чым не ведае. Беларускай школе пры ліцэі выкладчыкі музыкі непатрэбныя, ліцэю — таксама. Я апынуўся ў няёмкім становішчы: інструменты падрыхтаваныя, але ўсё, што мы чулі падчас перамоваў з такой сур'ёзнай арганізацыяй як БГКТ, аказалася фікцыяй. З гэтымі навінамі мне трэба было ехаць у Менск. Ужо потым высветлілася: у БГКТ адбыліся перавыбары, і Стахвюк там ужо не працуе, а новае кіраўніцтва арганізацыі ні аб чым не ведае — скардзіцца няма на каго.

Трэба падзякаваць людзям, якія мне

тады дапамаглі, — і маім знаёмым у мястэчку Орля, у якіх я і пасяліўся (бо ж Таварыства мяне не чакала, а з нашых камандзіровачых пакой у гатэлі не аплаціў), і мясцовым актывістам беларускай Рады, якія адразу ж выйшлі на вайта гміны Орля. У выніку менавіта ён вырашыў усе праблемы: дамовіўся са школай аб прыёме на працу выкладчыка музыкі і падшукаў для яго кватэру. (...)

— Што, на Ваш погляд, стала прычынай сітуацыі, пры якой у Польшчы, нягледзячы на існаванне беларускіх школ і ліцэяў, беларускага друку і радыёпраграм, музея ў Гайнаўцы, працягваецца заняпад мовы?

— Я нідзі і ніколі не чуў, каб нехта з прадстаўнікоў беларускіх арганізацый Беластоцчыны займаўся пытаннем адукацыі. Сродкі — большыя і меншыя — даюць ім урады Польшчы і Беларусі, але на што яны ідуць? Так, Гайнаўскі музей, які будаваўся так доўга, патрэбны. Але ці патрэбна будзе захаванне памяці аб беларусах Польшчы, калі самі яны перастаюць існаваць як народ? А сітуацыя цяпер менавіта такая. Хто захоча і зможа змяніць яе? На справядлівым сходзе БГКТ я пачуў, што змяняецца колькасць дзяцей, якія вывучаюць беларускую мову. Але ж ніхто не сказаў, чым, акрамя слоў аб неабходнасці вывучэння мовы, падтрымліваецца ў іх беларушчына! Бо навошта патрэбна мова, не падмацаваная культурнай спадчынай — каб адзін дзень у годзе, падчас правядзення ў гміне беларускага фесту, пагаварыць па-беларуску?

Тое, ці могуць і хочуць беларускія арганізацыі Беластоцчыны скарыстаць падтрымку свайго і нашага ўрада — гэта толькі іх праблема. Але існуе яшчэ адзін аспект іхняга жыцця: існаванне беларускай дзяржавы, яе аўтарытэт...

Мне давялося жыць і працаваць не з актывістамі нацыянальных арганізацый, а са звычайнымі людзьмі. Дык вось, для іх мы — грамадзяне Беларусі — па-ранейшаму застаёмся рускімі. І калі я называў сябе беларусам, тыя людзі часцей проста махалі рукой. Бо яны не ведаюць Беларусі — дзяржавы беларускага народа, краіны з самастойнай палітыкай. Думаю, што менавіта гэта — комплекс нацыянальнай ніжэйшасці, адчуванне сябе прадстаўнікам народа без дзяржавы і ёсць прычына асіміляцыі польскіх беларусаў, слабасці іхніх арганізацый, абывакасці іх да ўласнай культуры і мовы.

— Польшча — дэмакратычная краіна. А дэмакратыя — улада народа — азначае абарону інтарэсаў большасці, у дадзеным выпадку — нацыянальнай. Ці не гэта, а не слабасць беларускіх арганізацый або адсутнасць іх падтрымкі намі стала прычынай паступовай асіміляцыі беларусаў Беластоцчыны?

— Асіміляцыя меншасці — натуральны працэс у кожнай краіне. І не варта абмяркоўваць нацыянальную палітыку польскіх улад, наадварот, магчыма, калі-небудзь яна паслужыць для нас прыкладам. (...)

Запісаў  
У. Панада  
(„Наша слова” н-р 6  
ад 8 лютага 1995 г.)

## БЕЛАСТОЦКАЯ ДЭМАКРАТЫЯ

Не мінуў яшчэ год з таго часу, калі лідэр беластоцкай „Салідарнасці” Ю. Мазалеўскі на мітынг у 11 сакавіка 1994 г. пры вул. Сурацкай 1 заявіў, што беларускія журналісты з „Нівы” мелі намер знішчыць прафсаюз, які налічвае 1,5 мільёна членаў, а ўжо ўзнік чарговы беластоцкі скандал.

Пачаўся ён малаважнай праблемай з арэнднай платой за будынак, які займае БГКТ. Пакідаючы збоку сэнс справы, ўлады горада ўзяліся вырашаць гістарычныя і палітычныя пытанні, звязаныя з прысутнасцю беларусаў у Беластоку. На прэс-канферэнцыі для журналістаў, якую склікалі кіраўнікі Гарадской рады — Я. Хайноўскі, В. Паўлоўскі і Бляхарчык — заявілі яны, што на беларускую культуру з камунальнай касы былі выдаткаваны ў 1994 г. сотні мільёнаў златаў. Пасля аказалася, што не сотні, а толькі 30 мільёнаў, і што гэтая сума складае каля 0,002 працэнта ўсіх выдаткаў горада на культуру. Намеснік старшыні Рады Вальдэмар Паўлоўскі выказаў прытым падазрэнне, што ўвесь скандал вакол будынка пры вул. Варшаўскай 11 выклікалі нейкія цёмныя сілы, каб перашкодзіць Польшчы ўвайсці ў структуру Паўночнаатлантычнага дагавору.

Ведаючы Яна Сычэўскага і яго асаблівую пашану для кожнай улады, я перакананы, што не таму ён не плаціў чыншу два гады, каб парушыць давер да Польшчы яе заходніх саюзнікаў. Праўдападобна кіраваўся ён чыста меркантильнымі калькуляцыямі.

Найбольш здзіўляе аднак тое, што справа беларускага фальк-клуба давала — як гэта акрэсліў публіцыст „Кур'ера Параннага” Казімеж Расінскі — да балканізацыі настрояў у Беластоку. Адначасова адкрылася сумная праўда, што мясцовыя ўлады зусім не арыентуюцца ў асноўных прынцыпах нацыянальнай палітыкі. З заяў прэзідэнта Беластока Анджэя Люсы і выказванняў старшыні Рады Яна Хайноўскага магло скласціся ўражанне, што ўпершыню яны сустрэліся з гэтай праблемай. Замест высвятлення сваёй пазіцыі і спакойнай дыскусіі прадэманстравалі яны нервовыя жэсты і кінуліся ў істэрыю. Ліст прэзідэнта Люсы надрукаваны ў „Рэчыпаспалітай” (н-р 38) паказаў, да якога ўзроўню зышла беластоцкая палітыка. Сіндром Казя Сямянкі зноў пачаў ствараць згушчаную атмасферу на Беластоцчыне. Гэтым разам аднак усё адбываецца пры непасрэдным удзеле лакальнай улады.

Ліст прэзідэнта Беластока не астаўся без уплыву на звычайных людзей. Яго змест парушыў нават тых беларусаў, якія абыхава ставіліся да ўсялякіх нацыянальных праблемаў Беластоцчыны. З другога боку шмат палякаў паверыла словам Люсы і ўсім яго абсурдным абвінавачанням беларусаў. Некалькі беластоцкіх „патрыётаў” пачало наступнага дня даволі рэгулярна звацца ў рэдакцыю „Нівы” і „Czasopisa”. Адзін абзываў „kasapckimi romiotami”, другі пасылаў нас у Маскву, трэці пагражаў вырашыць беларускія праблемы пры дапамозе гранатаў. Вядома, што гэта нейкія экстрэмісты, але такія найчасцей пачынаюць авантуры, якіх пасля ніхто не ў зможа кантраляваць. Таму зусім невядома дзеля якіх мэтаў выклікаюцца тут час ад часу прывіды глыбокай мінуўшчыны. Не бачу ў гэтым ніякага сэнсу, ніякага інтарэсу ні для польскага, ні для беларускага грамадства Беластоцчыны.

М. В.

Яўген Мірановіч

## Бурмістр застаўся

Скончацца — прынамсі на нейкі час — спекуляцыі наконт адклікання бурмістра Бельска-Падляскага. На XI сесіі Гарадской рады, 17 лютага, па прапанове апазіцыйнага каталіцка-правага клуба „Jedność”, адбылося галасаванне. За адкліканнем прагаласавалі 7 радных, адзін устрымаўся і 18 былі супраць. Цікава тое, што ў гэты дзень прысутнічалі толькі 16 радных з Бельскай кааліцыі. Значыць, прынамсі дзве асобы ад апазіцыі падтрымалі Андрэя Сцепанюка. Прамаўляючы ад імя апазіцыі, радны Шмурло заявіў, што ў святле законаў бурмістру ніякіх закідаў паставіць нельга. Застаецца толькі пытанне, ці звальненне працаўнікоў было маральным учынкам (пра гэтую справу ў „Ніве” мы пісалі, і то не аднойчы).

Што была гэта дэманстрацыя пэўнай пазіцыі, пазбаўленая заядласці, сведчыла атмасфера падчас цэлай сесіі. Была яна добрая. Як радныя, так і

старшыня, дазвалялі сабе на жарты і, здаецца, ніхто не крыўдаваў. Так было, калі абмяркоўваўся падатак ад аўтамашын. Адзін з радных запрапанаваў, каб зраўняць аплаты за „Паланезы” з матацыкламі аб'ёмам у 1 500 і 1 600 кубічных сантыметраў. На гэта астатнія адказалі рогатам, маўляў, бароніць свой інтарэс, і прагаласавалі супраць. Аўтар прапановы не пакрыўдзіўся. Меншыя — на 30% — падаткі будуць плаціць уласнікі машын з каталізатарамі.

У далейшым Гарадская рада Бельска канцэнтравалася на сабе, г.зн. прыняла план працы на 1995 год і навяла касметычныя змены ў камісіях. З фінансавай камісіі была адклікана Галена Бушко — цяпер гарадскі скарбнік, — а на яе месца прызначаны быў Ян Кандрацюк, які адначасова адмовіўся ад членства ў Камісіі правапарадку. Камісія прамоцый гаспадарчага развіцця горада і беспрацоўя змяніла назву на: Камісія прамоцый гаспадарчага развіцця горада і супрацьстаяння беспрацоўю.



### ВІКТАР ШВЕД

#### На сваё сямідзесяцігоддзе

Ідуць гады, бягуць гады  
І паўстрымаць іх немагчыма.  
На жаль я ўжо не малады,  
Багаж вялікі за плячыма.

Здаецца, што нядаўна так  
Малым быў, корпаўся ў пясочку,  
Не ведаў, што сіл будзе брак  
І старасць падапру кіёчкам.

Тут, братка, як не гавары,  
Жыццё амаль што пражылося.  
Я станаўлюся ўжо стары,  
Мая загасцявала восень.

Так вокамгненна мчаць гады  
А я ж, паверце, не здаюся.  
Яшчэ ж я сэрцам малады,  
Як воблік роднай Беларусі.



Паэт-юбіляр у беластоцкім парку.

### ВІКТАР ШВЕД

## Як я не стаў мастаком

(Апавяданні з маёй маладосці) \*

У верасні 1940 года быў я ўжо вучнем шостага класа беларускай дзесяцігодкі ў Орлі. Па-за школьнай праграмай праводзілася тут інтэнсіўная агітацыя за савецкую ўладу, за ўдзел моладзі ў піянерскай арганізацыі і камсамоле. Агітацыя трапляла ў сэрцы вучняў. Пераконваючым для мяне быў хаця б той факт, што ў даваеннай Польшчы я, вясковы хлапчук беларускай нацыянальнасці, не мог нават марыць аб сярэдняй адукацыі, а тут раптам адчыніліся мне насцеж дзверы дзесяцігодкі.

На працягу папярэдняга навучальнага года, калі быў вучнем пятага класа, я настолькі вывучыў беларускую літаратурную мову, што пачаў пісаць на гэтай мове вершы. Са шпыткам вершаў школа скрываваў мяне на алімпіяду дзіцячай творчасці, што адбывалася ў Бельску-Падляшскім. Разам са мною паехаў туды мой аднавясковец — Кірыла Філіманюк, пачынаючы мастак, які ўжо маляваў алейнымі фарбамі на палатне. Павёз ён на алімпіяду сваю прыгожую карціну — палескі краявід з лясам на фоне вадзяной прасторы. Знаходзіўся я ў той час пад вялікім уплывам майго аднавяскоўца, які навуку мяне наносіць сетку на нейкі малюнак ці партрэт з мэтай яго шматразовага павелічэння. У школе выявілася, што меў я мастацкія здольнасці, з рысавання заўсёды атрымліваў пяцёркі. Вельмі мне хацелася стаць у будучым мастаком. Захаплялі мяне асабліва партрэты. На падставе малой фотакартачкі я даволі ўдала нарысваў партрэты сваіх бабুলі і дзядулі.

Аднойчы трапіла мне ў рукі газета *Правда* з вялікімі партрэтамі членаў Палітбюро Цэнтральнага Камітэта ВКП(б). Я такіх партрэтаў у сваім жыцці ніколі не бачыў. Усе асобы на іх былі прыгожымі апрапануты, з поўнымі, акуратна паголенымі каменнымі тварамі. На першым месцы быў партрэт Сталіна. Вельмі мне хацелася нарысваць усіх прадстаўнікоў савецкай улады. Пачаў я здзяйсняць сваю задуму. Удалося на пачатак раздабыць шмат аркушаў рысавальнай паперы. Падчас зімовых канікул узяўся я салідна за працу і неўзабаве аформіў правадыра народаў і усіх яго *сарацінікаў*. Гатовымі партрэтамі заклеіў сцяну ў бацькоўскай хаце, любуючыся сваім мастацкім дасягненнем.

Неўзабаве здарылася нешта такое, што ўшчэнт разбіла мае мастацкія планы.

Дасканала запамяталася прыгожая вераснёўская раніца 1940 года. Карыстаючыся вольным ад школьных заняткаў днём, я вырашыў дапамагчы ў рабоце свайму кульгаваму бацьку. Запланавалі ў хаце вывозіць за вёску гной пад асеннюю сяўбу. А вёска Мора

немалая, даўжыня яе вуліцы звыш кіламетра. Загрузілі мы воз гноем і наша старая кабылка ледзь пацягнула яго ў поле. Толькі я паспеў выехаць з вёскі, як падкаціла раптам да мяне аднаконая двухколка. Сышоў з яе жыватасты, нізкага росту, смуглявы мужчына ва ўніформе савецкага афіцэра. Як неўзабаве я даведаўся, быў гэта Лейкін, дырэктар кафлянага завода ў Орлі, а адначасна савецкі палітрук, экзекутар абавязковых паставак ад сялян. Да вайны ў Орлі працавала прыватная кафлярня, якой уласнікам быў Вайнштэйн. І гэтага ж Вайнштэйна саветы вывезлі з сям'ёю ў глыб Расіі, а на яго месца дырэктарам новаўтворанага кафлянага завода ў Орлі назначылі прывезенага з Расіі Лейкіна.

І вось гэты Лейкін затрымаў мяне з фурай гноем на дарозе і запытаў: *А ты чей будзеш? Я адказаў: Шведка. — Тое не навоз возіць, спачатку молатіць надо, а потым сеяць. Я вот к вам молатіць еду. Возвращайся домой.* І як я не прасіўся, павярнуў ён маю кабылку назад дахаты. У вёсцы пачаўся рух. Лейкін прыгнаў да нас на панадворак бацьку майго школьнага сябра Кірылы — Несецера Філіманюка з матарам і малацілкай. Неўзабаве прыехалі грузавіком чырвонаармейцы з Орлі. Пачалася малаціба. Змалацілі ўсе жытнёвыя снапы з клуні, звязлі збожжа, усыпалі яго ў прывезеныя мяшкі і загрузілі на грузавік. І як не прасіла з плачам мая бедная мама, стоячы перад Лейкіным на каленях, каб пакінуў хоць адзін мяшчок жыта на хлеб — Лейкін быў няўступлівы, адпіхнуў маці нагой, сцвярджаючы: *Вы, проклятое кулачье, не подохнете, у вас есть ещё свои запасы.* Грузавік са збожжам і чырвонаармейцамі ад'ехаў у Орлю. За ім пакаціў Лейкін на сваёй аднаконай двухколцы.

Доўга яшчэ на панадворку стаяла нерухомая мая мама і горка плакала. Вярнуўшыся дахаты, глянула са злосцю на насценнае савецкае палітбюро і са словамі: *То такие вы вызволители?* пачала на маіх вачах зрываць і таптаць маё першае мастацкае дасягненне. Я стаяў побач і, таксама, горка плакаў. Калі мая мама апынулася ў такой роспачы — гэта доказ, што спасцігнула нас вялікае сямейнае няшчасце. Мы не падохлі, толькі застаўся без хлеба. Усю зіму елі гарохавыя праснакі. Рысавальнага алоўка я ўжо больш не ўзяў у рукі, а даўкі смак гарохавай мукі адчуваю ў вуснах па сёння.

\* Пачынаем друк цыкла „Апавяданні з маёй маладосці“.

### САКРАТ ЯНОВІЧ

## У вечнай пагоні

Віктару Шведу — семдзесят! Ён толькі на дваццаць гадоў маладзейшы ад наважытай беларускай нацыі. Магчыма, у яго роднай ваколіцы жылі чытачы *Нашай нівы*? Недалёка бацькоўскага Мора, менавіта ў Стараберазове разганялі пілсудчыкі павятовы з'езд Беларускай сялянска-работніцкай Грамады, аб чым Віктар наслухаўся пасля, у сваё дзяцінства і маладосць. Грамада не была даўгавечнай, мільгнула маланкаю на беларускім гарызонце, але загрымела перуном, абуджаючы народ з векавага сну.

У неспакойным краявідзе з такімі ў ім падзеямі, блізкімі па часе, адораны талентам Віктар Швед не мог не быць нацыянальным песняром. Справа ў тым, што беларусы прыпазіліся ў гістарычным развіцці, іх хопалі за рукі і падстаўлялі нагу суседзі ў міжнародным бегу да самастойнасці. Мы і сёння ўсё яшчэ даб'ягаем да мэты, калі іншыя, тым часам, паспелі нават забыцца пра тыя выперадкі з пачатку стагоддзя. Гэта таму жывем у неспіханай трывозе за будучыню матчынае мовы і кроўнае нам культуры.

У такой сітуацыі паэт беларускага слова не мае маральнага права цалкам канцэнтравана на мастацкасці; мусіць быць і змагаром. Кажуць: не пара даглядаць агарод, калі гарыць дом! Сказана без перабольшання, бо на літаратурную долю Віктара выпала наступная бяда, драма раптоўнага знікнення сялянства як першаасновы ўсякае этнічнасці. Гэта праўда, што малазямельная і перанаселеная вёска ўяўляе сабою рэлікт мінулага феадалізму і падлягае рэдукцыі шляхам дыктату эканамічнага рахунку. Але ў нас адбылося тое спешным парадкам нейкае эвакуацыі, замест натуральнага пераходу выскоўцаў у прамысловыя гарады на працягу цэлых пакаленняў, што шчасліва мела месца на захадзе Еўропы. Не заставалася часу на грунтоўнае пашырэнне беларускай нацыянальнай ідэалогіі. У фабрычных цэхах і на гарадскіх тратуарах апынуліся дзеці і ўнукі паншчынных халопаў, жывы стэрэатып беларуса-мужыка, без усталяванай асабістай дастойнасці, без пачуцця ўласнае вартасці, або і з комплексам *хварэючых на пана*.

Падвойная смерць: сацыяльная і нацыянальная. Віктар Швед са сваімі зборнікамі вершаў апынуўся ў трагічнай ролі барда ўтопіі беларускага патрыятызму. Кіруе свой душэўны боль да людзей, у якіх менталітэт уцякацкіх мігрантаў. Яны са слязамі на вачах слухаюць Віктаравыя рыфмаваныя адовы, але дзяцінныя ўсё роўна пагадуюць на небеларусаў. Логіка хлеба няўмольная. Вульгарная. Нацыянальнасць ім — гэта фанатэрыя тых, у каго грошы, белхлебная скіба з маслам і шынкая. Інстынкт праўды не падманвае: беднаму або багацеючаму не культура ў галаве.

Семдзесят гадоў актыўна пажыць — зайздросны адрэзак часу. У асобе Віктара Шведа, у яго лёсе, як у той чароўнай шклянцы кулі, бачым першае ўсё пасляваеннае перыпетыі польскіх беларусаў. Смутныя ўсё ж. Зрабіўшы круг тыповай тады кар'еры дзяржаўнага служкі, няма вось куды цяпер вяртацца: айчына травой зарастае. Шматтысячнымі тыражамі разышліся ў народзе кніжачкі паэта, амаль у кожнай сям'і тут упаткаеш хоць адну, але, аказваецца, гэта без істотнага значэння ў выратаванні нацыі. Усе мы, *белавежы*, набліжаемся да сутнасці мінескага анекдота: *Слыхал, говорят, белорусский писатель получил Нобелевскую премию! Разве есть в нашей Белоруссии какой то белорусский писатель?* Странно! Кому же он пишет?!

Змагарнасць у Віктара Шведа, дэклацый тыпу *Я — беларус!*, на шчасце не дамінуе ягонай таленавітасці. Майстэрства дасягае Віктар у дзіцячай паэзіі, на якую здольны ўсяго некаторыя; асобны гатунак Богага дару. Гэ-

тая адметнасць у яго прагледжваецца ад дэбютанцкіх радкоў. У Віктаравай існасці пасяліліся як быццам два паэты. Першым залез у яго душу нахнісны менавіта пясняр прападаючага свету, з па-фальклорнаму зразумелымі метафарами, са словамі, што самі кладуцца ў нескладаную мелодыю, лёгка запамінаюцца. Затым аб'явілася Віктару лірыка маленькага чалавечыка, якому ўсёньня небанальная першыня — маміна фраза, чайнік на пліце, кот на ляжэйцы, певень на плоце, матацыкл на вуліцы, самалёт у небе...

Разам з пасяленнем у сябе другога таго паэта Віктар Швед судакрануўся творчай несмяротнасці. Патрэбны і той пры гэтым пачынальнік, сентыментальны валакіта на гасцінцы ў горад, якому нерэальна мроіцца былі бацькоўскі парог. Усё роўна што Віктараву калегу па пры жадаецца басаногое ворыва ў вяснеючым полі; пэўна, нямала здзіўляла гэта мешчанеючага чытача, якога аблівае халодны пот ад нялёгкадумнага ўспаміну клятае нібы-ідэліі прыроды з чалавекам. Адзін расійскі класік заўважыў, што земляробу кветка, валожка-васілёк, не болей як дакучнае пустазелле. Нішто не раўняецца араата з прыгажосцю скрыгля са-ла на тоўстай лусце ад бохана. Чытаў я сацыялагічны нарыс аб тым, як падаў попыт на чорны — здаровы! — хлеб у Беластоку ў адпаведнасці з ростам перавагі ў ім насельніцтва з гмінаў. Ха-муцкі культ беласці: белая ручка, белы тварык, белы хлябок, белы сыр, белая кашуля... А цяпер белыя шкарпэткі. У кожнай эпохі свая трагіка-камедыя, не большая і меншая (за яе).

Віктар Швед глядзіць на гэты проста-народны цырк клоўнаў лепшасці з невымоўнай засмучанасцю. Меланхалічна. Занадта інтэлігентна, каб не прыкмячаць безнадзейны канец. Беларускай сцяг лунае не далей Бельска і Гарадка; яго згортваюць ды хаваюць за пазуху ўжо на месцачыховых прадмесьцях Вялікабеластока. Чаму? Хлеба бракуе? Не, ужо не хлеба, а годнасці. Мужык калісьці ненавідзеў пана, але даволі абы-аказіі яму, каб надзьмуцца на яшчэ лепшага пана. Ну, што пра такога казаць? Мала сказаць: ду-рань!..

Паэзія — вечная пагоня. Донкіхотны Віктар з сумленным мячом справядлівасці. Самазваны народны абаронца, якога не клікала аніякае веча. Наадварот — перашкаджае таму ж народу перастаць быць сабою. Што чыніць з такім тыпам? Атруціць? Судзіць? Павесіць? Э, нашто рукі пэцкаць — найпрасцей забыцца на яго. Ды ён, у сваё сямідзесяцігоддзе *...сэрцам малады, Як воблік роднай Беларусі.* Ох, Віктар ты Швед! Вяўляеш сабою чарговае, вартае памяці, адкрыццё: асіміляваныя тэрыторыі надоўга пераўтвараюцца ў бесплодную культурную пустыню. Што вобітнейшае за Янчука дало спаланізаванае паўднёвае Падляшша? Які небеларускамоўны геній аб'явіўся ў зарасінялай дашэнты Беларусі? Ці народзіцца роўны Віктару польскамоўны вершапісец у палячэючым Моры? Праваслаўны паляк як новы падгатунак шызафрэнзі?..

Ніколі не бывае настолькі блага, каб не было магчымым куды горшае. Віктар Швед не здаецца ў сваё семдзесят, дык чаму я павінен здацца ў шэсцьдзесят, або Надзя ў пяцьдзесят. Або нехта ў сорах, у трыццаць, у васьмьнаццаць урэшце. Утвараем непарыўны ланцуг. Літаратура, як і культура наогул, не існуе па-за чалавечым, а чалавек па-за нацыяй. Або нацыянальная яна, або яе няма.

Часамі толькі падумаецца не вельмі сур'ёзна: чаму Бог так карае нас?! Прэ-тэнзіі, аднак, не да Бога, а да сябе!



# Зорка

## СТАРОНКА ДЛЯ ДЗЯЦЦЫ

### Таленавітыя вучні з Махнатага

„Зорка” нядаўна наведла школу ў Махнатим. Там мела яна гонар пазнаёміцца з цікавымі дзецьмі і моладдзю. Так, незвычайна ў іхняй школе цікавяцца тэатральнай сцэнай, дэкламуюць і, на дадатак, вельмі добра вучацца.

Самы сталы, сур’ёзны восьмы клас вылучыў ажно 5 кандыдатаў да прадметнага конкурсу. Былі гэта: Альжбета Трашчотка, Віктар Кірылюк, Івона Калішук, Юстына Галёнка і Тамаш Кучко. У раённым конкурсе апынулася, на жаль, толькі Эля Трашчотка. Але ўсе мае новыя сябры будуць прадаўжаць навучанне беларускай мовы. Усе хочуць паступіць у гайнаўскі ліцэй з беларускай мовай навучання. Там будуць яны мець магчымасць дабіцца нават да цэнтральнай алімпіяды беларускай мовы.

У сёмым класе працуе тэатральная група. Зараз назаву ўсіх сімпатычных сямікласнікаў. Гэта: Гося Кучко, Ася Трашчотка, Паўлік Куптэль, Адаць Харытанюк, Юрка Каліноўскі, Пятрусь Германовіч, Юрка Семянюк, Пятрусь Макац, Павел Макац і Вітак Петручук. Цікавы калектыў — праўда? Як жа ж тут іграць п’есу, дзе выступае многа жанчын? Ці думаеце, як і я, што выконваюць яны толькі творы з мужчынскімі ролямі. На шчасце ў калектыве дзве дзяўчынкі і ролю каралевы ўжо хлопцам іграць не прыйдзеца.

Вучні з Махнатага маюць прыгожую залу. Самі яе ўпрыгожвалі. Зразумела, што памагала ім іхняя настаўніца беларускай мовы Анна Гаўрылюк.



Дырэктар школы Ірэна Грыгарук з вучнямі сёмага класа.

#### Пані дырэктар

Спадарыня Ірэна Грыгарук настаўніцай працуе трэці год. З верасня 1994 г. яна дырэктар школы. Сваю настаўніцкую працу лічыць вельмі цікавай. Пад кірункам пані дырэктар працуе шмат людзей.

У Махнатим усяго 86 дзетак. Навучае іх 11 настаўнікаў. Амаль усе выпускнікі школы ідуць вучыцца ў гайнаўскі Беларускі ліцэй.

Ганна Кандрацюк  
Фота аўтара



Настаўніца беларускай мовы Анна Гаўрылюк.



Васьмікласнікі — удзельнікі прадметнага конкурсу.

## ДЛЯ БАРМЫХ МАЛЕНЬКІХ

### Мухамор

На світанні, на зары  
У зялёным гушчары,  
Дзе мох сцелецца рабы,  
Паспрачаліся грыбы.

На ўвесь лес — зялёны бор  
Расхваліўся Мухамор,  
Што пад шапкай — маку цвет —  
Ён дзяцюк на цэлы свет.

Боты, гузікі гараць, —  
Яму пары не дабраць  
Пад ялінай, пад сасной  
Ні багаццем, ні красой.

Мог бы смела быць паслом  
Або нават і царом —  
Не сядзець вск у траве  
Ды разумнай галаве!..

— Ты хваліцца лепей кінь! —  
Яму радзілі Рыжкі, —  
Плёткі чуючы твае,  
Падасінавік злус.

На чырвоны твой язык  
Скасурывся Чашчавік.  
Табе ўсплюць пад бакі  
Калі-небудзь Казлякі!..

— Мне начхаць на вас, на бор! —  
Горда кажа Мухамор, —  
Калі біцца — паглядзім,  
Хто паставіць на сваім!

А, залёгшы у траве,  
Усё падслухаў Муравей;  
Там, дзе мох і Дзерэза,  
Сырасжцы расказаў.

Ды ў зялёным у бары  
Гэта чулі Камары,  
Яны вестку разняслі  
Усім Апенькам на зямлі.

А Ваўнянкам у паўдні  
Раззванілі Авадні  
Па дубровах, па лясах,  
Па мядовых версах.

Аж прагнуўся на той крык  
Пад яленцам Баравік,  
Дзе пад мохам, як парсюк,  
Спаў, сагнуўшыся у крук.

І пачаў ён развадзіць,  
Мудра радзіць і судзіць,  
Расшумеўшыся, з-пад траў  
Нават галаву падняў!..

Дзе мох сцелецца рабы,  
Ішлі дзеці па грыбы, —  
Асцярожная рука  
Падняла Баравіка.

Пайшлі ў кошык Казлякі,  
Сырасжкі і Рыжкі!..  
І на ўвесь зялёны бор  
Рагатаў наш Мухамор.

Рагатаў ён і казаў,  
Дзе схаваліся між траў  
Падасінавік стары,  
Дзве Ваўняначкі-сястры!..

Як пакінулі ўсе лес  
У вячэрняй у імгле,  
Шышай галаву падпёр, —  
Затужыў і Мухамор,

Што нявесела яму  
У цёмным лесе аднаму,  
У цёмным лесе, у бары  
Няма з кім пагаварыць.

Нат смяюцца ў паўдні  
З Мухамора Авадні,  
А зара як дагарыць,  
Усё звоняць Камары.

Ад сасны і да сасны,  
Што ёсць грыб такі дурны —  
Мухамор, эх, Мухамор!..  
Эх, сасновы цёмны бор!

Максім Танк

### З ГІСТОРЫІ БЕЛАРУСІ

#### Як беларусы называлі сябе і сваю мову ў розныя часы?

Найстарэйшы назоў беларусаў — **крывічы**. Даследчыкі лічаць, што слова гэтае абазначае: кроўны, сваяк па крыві.

У І тысячагоддзі нашыя продкі называлі ўжо сябе **русіны, русь**. Слова гэтыя скандынаўскага паходжання і абазначаюць тых, хто плавае на чаўнах. Пазней гэтае слова абазначала назву зямель, дзе распаўсюдзілася праваслаўнае хрысціянства. Была полацкая Русь, кіеўская Русь. Калі ў XV стагоддзі паявілася

Масква, ейную мову называлі **маскоўскаю**, сваю рускай (звярніце ўвагу як называюць цяпер!).

Калі беларусы аб’ядналіся з Літвой ў Вялікім княстве Літоўскім, з часам пачалі сябе называць **ліцьвінамі**, а дзяржаву проста Літвой. Часам называлі беларускую мову — **літоўска-рускаю**.

Назва Белая Русь адносілася раней да Уладзімірск-Суздальскай Русі. Пазней найменне **Беларусь** азначала Віцебшчыну, Смаленшчыну, Магілёўшчыну, а з XIX ст. расейскія ўлады сталі называць Беларуссю ўсю краіну. Лідэры адраджэнскага руху ў XX ст. канчаткова выбралі і пачалі шырока распаўсюджваць назву **беларусы, беларуская мова**.

3-ка

### ПЕСЕННАЯ ПАЛОСКА

#### У гушчарах

Словы Наталлі Арсенневай

У<sup>а</sup> гушчарах, затканых імглюю,<sup>Е</sup>  
Шэрым змрокам, на зёлку, у зару<sup>а</sup>  
Ахвяруем<sup>а</sup> Табе мы сабою<sup>а</sup>  
Кожны дзень, кожны час, Беларусь<sup>а</sup> } 2х

І няма ў сэрцы жалю ні жаху<sup>а</sup>  
Мы адвагай юнацкай гарым<sup>а</sup>  
Не чужыя варожыя сілы<sup>а</sup>  
Толькі ты нас вядзеш да зары. } 2х

І мы верым, яна разгарыцца,<sup>а</sup>  
Устане зноў над краінаю дзень,<sup>а</sup>  
Бо не стане змагар, не скарыцца,<sup>а</sup>  
Пад нягодай ніколі, нідзе. } 2х

Хмараў дым над галовамі тас,<sup>а</sup>  
Вецер дыхае мятай, былём.<sup>а</sup>  
Беларусь, Беларусь залатая,<sup>а</sup>  
За Цябе, да Цябе мы ідзём. } 2х



## ДЗЕЦІ З КЛЕНІК


Журы, што ацэньвала 21 студэня выступленні калядных калектываў у Драгічыне, вельмі прыхільна гаварыла пра калектывы з пачатковай школы ў Кленіках. А чаму? — спытаецца нехта. А таму, што калектывы не толькі падтрымлівае свае родныя традыцыі, але і ўмацоўвае іх, уводзячы ў калядныя песні новае, сучаснае — тое, што нясе жыццё.

Школьны калектыв з Кленік не выступіў ні ў кажухах, ні ў шапках, ні ў хустках — а ў белых кашульках і блузачках, ды чорных штанах і спаднічках. І што галоўнае? — 3 акампанементарам сінтэзатара — наскрозь сучаснага інструмента. Ну, вядома, была і звязда — белая, пушыстая, вялізная на фоне дзяцей. Яе, праўда, дзеці не зрабілі самі, а пазычылі ў аднаго хлопца з Ты-

невіч, але затое на працягу пару дзён самі асвоілі новы сінтэзатар — навагодні падарунак вучням кленіцкай школы ад фірмы „Фармбэст” з Бельска. Ёсць у іх такія таленавіты хлапчук — Мар’юш Купрыяновіч. Самавук. У чацвер пачаў іграць на новым інструменце (праўда, у хаце мае ўласны, але, вядома, слабейшы), а ў суботу ўжо дзеці паспяхова

выступілі на аглядзе каляднай песні ў Драгічыне.

Дзіцячым калектывам у Кленіках кіруе настаўніца польскай мовы Людміла Максіюк. У гэтай школе яна працуе ўжо пяты год. Калі быў створаны калектыв? А як толькі яна прыйшла, так усё і пачалося. Вельмі любіць яна спяваць з дзецьмі! Дапамагае ёй настаўніца Вольга Германюк,



якая вучыць у школе наймалодшых дзяцей — прадшkolле.

У мінулым годзе выступілі на ваяводскім аглядзе калядных калектываў у Чаромсе, а таксама на цэнтральным аглядзе беларускай песні для моладзі ў Бельску — там занялі трэцяе месца ў катэгорыі ансамбляў, хаця паехалі першы раз.

Едучы на сёлетні ваяводскі агляд каляднай песні ў Драгічыне, падрыхтавалі некалькі песень. На аглядзе заспявалі тры: „Клікніце, ангелы”, „Дзіўна навіна”, а пасля „Многае лета”. „Клікніце, ангелы” — гэта вельмі старая калядная песня, навучыў іх бацьцюшка Аляксандр Высоцкі, а пасля ўжо яны рэпетыравалі самі са сваімі настаўнікамі.

Зычым дзеткам з Кленікаў настойлівасці і далейшых поспехаў!

Ада Чачуга  
Фота аўтара

## Кантрабанда

Мышка была зусім задаволена святам у доме. Вось пахрысцілі Максімку, добра накармілі гасцей. І мышка ўдосталь наелася, аж стаў больш пукаты яе жывоцік. Эх, не той час цяпер, як тады, калі Пік-Пік выбіраў толькі смакоцце, а ў норцы патыкалася аб спляснелыя некранныя прыпасы (толькі сала ў мышкі не марнавалася ніколі)! Цяпер, калі ўсё сям’ёй жылі за паўстаўкі мамы ў літаратурным беларускім часопісе, а тату ўжо трэці месяц запар не плацілі грошай у рэдакцыі беларускай газеты, не раз мышцы з татам даводзілася ехаць у вёску да татавых бацькоў, або і адзінока выбірацца на аўтобусе ў вёску з пуком цэлафанавых торбачак падпахай (памятаеце, як Пік-Пік хацела дастаць малако і смятанку ад каровы, а ад свінні... мяса?). А вось Пепіта чула ад пародзістай коткі Пракурора, а той расказаў бяхатні незалежны кот Цімошка, што бываў гасцем на першым паверсе ў маладых дзялякоў, што наймаюць там кватэру — яны вось ездзяць амаль штотыдзень у Беласток на кірмаш, і расказвалі, што ў горадзе Беластоку і ва ўсёй Польшчы народ жыўе вельмі багата, усе ядуць салодкія булкі, мяса па-кітайску і запіваюць усё гэта мёдам ды ходзяць у замежным адзенні, а ўсё гэта маюць, хаця ніхто не працуе! Вось як жывуць!

— Ого-го! — падумала мышка. — Цікава! Адкуль жа ў іх грошы, каб усё купіць? Без грошай жа ў ніводнай краме нічога не даюць?! Можна, у Польшчы ўсё іначэй?.. Пэўна, і мышкам там класна жывецца... Вось зраблю так: з’езджу, пабачу, як справы маюцца. Можна, потым тату ці маму адправім туды на дзень-два, каб навезлі багацця? Ой, як дома ўдешацца, калі я прывязу долар! Бо, хоць бедна тут у нас у Беларусі, я яе назаўсёды ніколі не пакіну. Я ж свядомая беларуская мышка! Але трэба і крыху свет пабачыць, абцёрціся. Вось наведаю і „Зорку”, і школы, адкуль прыходзілі лісты, і іншыя таксама...

Была добрая нагода — цёця Міра заўтра збіралася ехаць дадому. У ейным рукзаку — толькі беларускія кніжкі, зубныя шчотка ды паста, ручнік, фотаапарат, дыктафон. Ніхто не павінен у яе шукаць кантрабанды. Бо афіцыйна Пік-Пік не можа ехаць за мяжу — у яе ж няма не толькі міжнароднага пашпарта, а нават агульнаграмадзянскіх дакументаў!

— У рукзаку месца я займаю няшмат, бо хоць я мыш тоўстая, то ў параўнанні з кнігамі — лёгкая. А кніг тых — кілаграмаў дваццаць... — меркавала Пік-Пік. Трэба будзе ўладкавацца зверху, каб дзе чым мяне не прыціснулі...

## ПРЫГОДЫ МЫШКІ ПІК-ПІК

Падвечар мышка наелася па самых вушы, каб хапіла на дарогу. Загрузіліся ў аўтобус, які раніцай меў даехаць да Беластока. Добра, што Мірын рукзак дазволілі паставіць у салон, а не ў багажнік. Калі пасажыры ўладкаваліся, шафёр пагасіў святло.

— Усе паснулі, а я не магу... — цяжка ўздыхнула Пік-Пік. — Ай, як есці хочацца, як у маім жываце бурчыць, енчыць і пішчыць! Яшчэ ўсіх пабуджу такімі гукамі. І як тут трасе! Ну й падарожжа!

Мышка разматала завязку багажа, хуценька прабегла па нагах спячых пасажыраў. На нюх акрэсліла, дзе сядзіць Міра — ад усіх пасажыраў пахла цыгарэтамі, каўбасой і яйкамі ўкрутую, а ад яе — мятнай жвачкай, расшпіліла кішэнь джынсоўскі, што ляжала побач на сядзенні. І тут таксама трасло! Пік-Пік узлезла Міры на плячо, уладкавалася каля цёплай шыі, накрывалася Мірынымі валасамі і задрамала.

— Што тут так сапе і дыхае мне ў вуха?! — спалохалася Міра. — Вой, гэта ж... мыш!!! Ці тут раптам не Пік-Пік?!

— Але! Толькі, калі ласка, цішэй! Я еду за мяжу без пашпарта! Я — ваш багаж. Еду ў Беласток.

— І ты так кінула маму, тату,

Веранічку, Пепіту і нават Максімку? Беларусь?! Ну, Пік-Пік! Дарэчы, жывых жывёл нельга перавозіць. Тым больш грызуноў, нават хатніх і, даруй, прыручаных — ёсць такая назва.

— Ну і што, што я — жывы грызун? Маю быць мёртвай? Як мяса, ці як футра? Ну? Ды я ж толькі туды заеду, пабуду сямтам, сёе-тое пабачу, і назад! Хутка!

— Ну і на табе таго мяса і футра, Пік-Пік! Не крыўдуй, даруй, але ніякай кантрабанды не магу везці! Я часта езджу ў Менск, і што будуць пра мяне потым думаць пагранічнікі і мытнікі? Вось едзе тая дама, што везла беларускамоўную мыш без пашпарта?!

— Ну, калі так справу ставіце... А вы раз везлі папугая, дарэчы, у слоіку, і што? І жывую котку, Стэфку?

— Папугай сядзеў ціха. Не ўмеў размаўляць, тым больш па-беларуску. А ў Стэфкі быў свой пашпарт. Пік-Пік, калі цябе ў мяне знойдуць, то выкінуць нас з аўтобуса разам. А калі цябе адну, аддзельна, то і пакрыўдзіць могуць. Напужаеш мытніц, яны ж жанчыны, мышэй баяцца. Ведаеш, што будзе рабіцца, якія віскі тут пачнуцца? І што, я потым пешшу пайду дадому? А ты ў Менск? Дарэчы, мне бліжэй будзе...

— Хто гэта там мармыча?! Спаць народу не даюць, беларускія псіхі ненармальныя! — узлаваўся па-руску сусед з-заду.

— Ну, праз хвіліну будзем на мяжы. Трэба думаць, што рабіць! — схавалася за галаву Міра.

Аўтобус затрымаўся ў доўгай чарзе перад шлагбаўмам. Пасажыры выйшлі — хто закурыць, хто падыхаць свежым паветрам. Міра і Пік-Пік усё думалі, што рабіць: ехаць адразу назад у Менск, ці наважыцца ісці ў перагледальную залу, дзе, калі мышку не намацаюць у сумках ці кішэні, убачаць яе на экране, які паказвае рэчы схаваныя ў багажы...

Раптам ля аўтобуса затрымаўся белы „Мерседэс”, які ехаў з супрацьлеглага боку, а з яго энергічна выскачыў спадар Віктар Стахвюк з Беластока. Ехаў па справах у Менск.

— Добры дзень спадарыні Міры альбо і добрая ноч! — бадзёра павітаўся.

— Ой, як добра, што вы ёсць! Дапаможаце пані Пік-Пік вярнуцца дахаты. Вы ж яе ведаеце! — Міра паказала на далоні сонную мышку.

— О, чытаў, чытаў. Прыемна асабіста пазнаёміцца з такой гераіняй.

Пік-Пік працягнула да спадара Стахвюка лапку. Ён заўсёды цалуе дам у руку, і збіраўся як джэнтльмен цмокнуць Пік-Пік у ейную правую лапку, але трошкі збянтэжыўся. Усё ж прыклаў вусны да валасатай канечнасці славутай Пік-Пік.

— Мышка вам скажа адрас. Ну, мне таксама пара, а то камары заядуць, — і Міра знікла ў аўтобусе.

— Калі мяне завязеце на вуліцу Волаха, нічога не кажыце маме і тату, окей? А то яшчэ падумаюць, што я здрадніца! А я толькі хацела прывезці ім адзін долар, у супольную касу...

— Калі ласка, спадарыня Пік-Пік, ад мяне для вас падарунак, з падзякай за вашы гісторыі. Не саромцеся і не дзякуйце. Я бізнесмен, хоць і невялікі, але для добрай знаёмай чытачоў „Зоркі” не пашкадаваў бы і зорачкі з неба! — і спадар Віктар улапіў мышцы новенькі адзін долар.

Мышка ў машыне хутка заснула, папярэдне з’еўшы торбачку шакаладных цукерак. Праз тры гадзіны ўжо сядзела ў сваёй норцы і разглядала банкнот. Ужо збіралася схавач яго, але, уздыхнуўшы, панесла грошы ў татаў пакой. Заснула іх у самую тоўстую кнігу на паліцы.

— Хай будуць на самую чорную гадзіну! — пацерла лапкі Пік-Пік.

Цётка Міра

5.03.1995 Ніва 7



# НАРОДНАЕ МАСТАЦТВА БЕЛАСТОЧЧЫНЫ (2)

Беласточчына знаходзіцца ў зоне пашырэння сівой керамікі. У даўнія часы такія ганчарныя вырабы вядомы былі на тэрыторыі ўсёй Польшчы. Ад XVII стагоддзя тэрыторыя распаўсюджання сівой ганчарнай пасуды стала курчыцца і зараз амаль занікла. Беластоцкія „сівакі”, якія знаходзяцца ў музейных калекцыях, паходзяць з Чорнай Вёскі Касцельнай, Лукі, Сямяціч і Кляшчэляў, сваімі архаічнымі формамі і тэхнікай выканання нагадваюць сярэдневяковы посуд. З даўніх часоў меў ён ужывальны характар, зараз выконвае найчасцей дэкаратыўную функцыю.

Апрача „сівакоў”, да нядаўняга часу вырабляліся на гэтай тэрыторыі паліваныя і непаліваныя начынні ды гліняныя цацкі, між іншым свістулькі. Пры аздабленні керамікі прымяняліся гравіраваныя, глянцаваныя і маляваныя ўзоры. Посуд з гліны першапачаткова аздаблялі кропкамі, рыскамі, лініямі.

У Акруговым музеі ў Беластоку вельмі багата прадстаўлены гліняны посуд. Ёсць тут гаршкі варыць ежу (старыя, аплеценыя драцяной сеткай), глыбокія і плыткія міскі, дваяны і траяны насіцы ў поле ежу, слоі, збанкі, „бунькі” да вады, гладышкі на малако, гугельніцы і г.д.

Данае чалавеку ад прыроды пачуццё прыгажосці, найбольш выразна выяўляецца ў народнай архітэктуры. Крайд Беласточчыны нельга ўявіць без характэрнага для яе драўлянага будаўніцтва. Многія драўляныя аб’екты на Беласточчыне з’яўляюцца каштоўнымі помнікамі народнай культуры. Да такіх можна аднесці цэрквы, між іншым у Бельску-Падляшскім і Трасцянец, старадаўнюю званіцу ў Кляшчэлях, касцёл у Нарве, а таксама пакаянныя крыжы на Грабарцы.

Вялікую дэкаратыўную вартасць прадстаўляюць сабой свірны з галерэяй, некаторыя драўляныя млыны, ветракі, ды захаваныя ў Кнышыне і ў Каліноўцы-Касцельнай лямусы.

Аздабленне драўляных дамоў і ўсёй іншай жыллёвай архітэктуры пачало развівацца на пераломе XIX і XX стагоддзяў, а ў міжваенны перыяд дасягнула росквіту. З гэтага перыяду паходзяць ажурныя ганкі, багата аздабленыя дзверы, розныя падаконнікі, аздабы шчытоў, дэкаратыўная шалёўка, упрыгожванне вуглоў і іншыя аздабы.

Знешняе ўпрыгожванне хат мясцовымі сялянамі ў міжваенны перыяд і першае дзесяцігоддзе народнай улады ў Польшчы было выклікана перш за ўсё традыцыйным імкненнем вясковага насельніцтва запаўняць большыя плошчы сцен-шчытоў арнаментаванымі ўпрыгожваннямі, канкурэнцый паміж мясцовымі майстрамі (цеслямі), з якіх кожны імкнуўся выканаць нешта непаўторнае і дзякуючы гэтаму звярнуць на сябе ўвагу іншых сялян, а таксама неабходнасцю практычнага забеспячэння вуглоў, шчытоў, абіцця шалёўкай сцен ад гніцця, замацаванне дахоўкі і г.д.

Шчыт з’яўляецца найбагацей упрыгожанай часткай хаты. На адпаведнай раме па-мастацку ўложана шалёўка (найчасцей у форме елачак, кубікаў, зубчатых ліштваў). Увесь шчыт раздзелены на вышынні акенца ўпрыгожанай ліштвай, над якую часта памяшчаюцца выразаныя з дошак птушкі, кветкі, конікі. На сярэдзіне шчыта адно або два невялікія акенцы, багата ўпрыгожаныя разбой, асабліва пад акенцам.

Прымацаваныя да канцоў латаў вятроўкі маюць ніжні бераг арнаментаваны. Верхняе заканчэнне іх — канёк — сустракаецца даволі рэдка, але ніжняе прадстаўляе выключнае багацце. Тут можна сустрэць не толькі геаметрычныя фігуры, але выявы розных звяроў, птушак, кветак. Цэласць кампазіцыі шчыта дапаўняюць падшчытнік і падстрэшнік.

Вугал ашалёўваецца некалькімі спосабамі. Найбольш распаўсюджана шалёўка выстаючай падрубы падвугольнікам розных форм, які пакрываецца дажджавіком, а ўся верхняя частка вугла шалюецца адной дошкай. У старэйшых шалёўках гэтая дошка мае адзін бераг упрыгожаны, а ў навейшых служыць палатном, на якое набіваецца арнамент.

Акно ўпрыгожваецца пры дапамозе аканіц, шалёўкі і ліштваў. Шалёўка прыбіваецца вакол трох бакоў акна. Знізу шалёўка не даецца, але прымацоўваецца падаконнік, па якім сцякае з акна вада. У ніжняй частцы мае ён найчасцей разбу ў выглядзе кубікаў, карнізаў або дадатковай ліштвы. Ліштва, якая прымацоўваецца пад акном, складае найчасцей прыгожую кампазіцыю разбу па дрэве. Выступаюць тут перш-наперш птушкі ды элементы раслін.

Дэкаратыўным дапаўненнем з’яўляюцца двухстворкавыя, філёнгавыя аканіцы, якія амаль ніколі не ўжываюцца да закрывання акна. Яны прыгожа выкананы, размалёўваюцца разам з рамай і шалёўкай такім жа ясна-сінім колерам, а каб падкрэсліць філёнгі ўводзіцца цёмна-сіні або іншы колер.

Ганак мае падвойнае значэнне: як дэкаратыўная частка хаты і як месца адпачынку пасля працы, а ганкі-веранды — як часовыя кладоўкі. Архітэктурная разба выступае каля калонак, на падстрэшніку, шчыце, вятроўках, а часта і па шалёўцы, якая складае ніжнюю частку сцен ганка. Гэтыя дэкаратыўныя элементы з’яўляюцца працягам агульнага ўпрыгожвання хаты з такімі ж арнаментамі, ліштвамі, шалёўкамі.

Найбольш пышныя аздабы дамоў былі ў багатых гаспадароў, якія такім спосабам хацелі падкрэсліць сваю пазіцыю ў вёсцы. Прыгожым дэкорам вылучаюцца, між іншым, вёскі Рыбалы, Нурэц, Зубава, Плюцічы, Краснае Сяло, Канюкі, Сацы, Снежкі і Цялушкі.

Да нядаўняга часу хатняе абсталяванне было багатае, паўсюдна было яно самаробнае або выкананае мясцовымі рамеснікамі. Побач з простымі сталамі, ложкамі, услончыкамі, былі крэслы, лавы з прафіляванымі спінкамі (часта спінкі ў лавах былі перакідныя, што пазваляла ставіць іх пад любой сценкай), маляваныя скрыні (сундукі) і простыя куфры, а таксама розныя кухонныя полкі для посуду і для вешання ручнікоў. Маляваныя скрыні былі каляровым акцэнтам сярод прастай мэблі з натуральнай драўніны.

Свайго роду асаблівасцю былі маляваныя куфры, якія выраблялі Фелікс Багдановіч, Аляксандр Грыгарук і Казімір Кісялевіч з Гайнаўкі. Гайнаўскія куфры здабылі хутка папулярнасць у пакупнікоў і выцяснілі куфры без ніякага ўпрыгожання, якія вырабляліся ў Саколцы і ў Сямяцічах.

(Працяг будзе)  
Янка Целушэцкі

## ІКОНЫ

Частка XXIV  
Заканчэнне

Развітваючыся канчаткова з цыклам „Іконы”, прагну яшчэ раз выказаць некалькі фінальных рэмінісцэнцый. Хачу падкрэсліць, што шматлікія размовы, як з роднымі бацькамі, так і з чужымі мне людзьмі, выразна мяне ўзбагацілі. Папоўнілі мой светапогляд, расшырылі рамкі маёй талерантнасці, павялічылі мой лібералізм. Умоцнілі мяне ў перакананні, што сфера ідэйных, рэлігійных і палітычных перакананняў кожнага чалавека — святое, і што ніхто збоку не мае права ў яе ўмешвацца.

У адной з доўгіх размоў у 1969 годзе бацька мне сказаў: „Ты знаеш, што з людзьмі рабілася? Ну хоць бы скажу табе такое. У нас у батарэі быў адзін прапаршчык. Быў такі заўзятый, што сілаю ганяў салдат у царкву і правяраў, чы ўсе прылежно маліліся. І ўсім салдатам убываў у голавы, што рускі цар гэта божы пасланец на зямлі і хто выступае проціў цара, той выступае проціў Бога. І ты знаеш што? Той самы прапаршчык пасле бальшавіцкага рэвалюцыі зрабіўся такім бальшавіком, што ўсё роўна як шалёны крычаў, што Бога німа, а рускі цар гэта кровапівец і трэба яго павесіць з цэлым яго адроддзем. Гэты прапаршчык бегаў па цэрквах і выганяў з набажэнстваў салдат і лаяў іх як сабак. Ну, то ты мне скажы, што варты такі чалавек? А ты думаеш, што цяпер такіх німа на свеці. Мусят быці. Заўшэ былі, то і цяпер мусят быці. То ты уважай, калі толькі такога спаткаеш, то уцікай як ад заразы, бо ён і цябе ў гразь уцягне. Разумны і добры чалавек ніколі не будзе праследваць, чы высмейваць таго, хто па-другому думае, чым ён. Гэтым дзелом займаюцца толькі дуракі, або сволачы. Я на іх за свае жыцце наглядзеўся. Найбольш то ў часе рэвалюцыі, бо тады то з людзей найбольш дурнога вылазіло. А ты знаеш, колькі такіх сволачаў гінуло? Калі ўжэ нададалі людзям так, што ні можна было выдэргаць, то такому або нажом сунут пад рабро, або павесят, або кулю ў лоб дзесь у заулку пашлют. Вядома, што гэтым ні займаліся салдаты-беларусы, бо яны то пачці што ўсе дабракі. Але рускі народ адчайны і тые то ні чыкаліся. Добра то добра, а як не — то ў лоб і ў яму.

Ты будзь асцярожны. Вядома, што кожны чалавек павінен мець свае ўзгляды, што можа належаць да якіхсь там парціяў, або штось такое, то і ты таксама маеш право належаць там дзе хочэш. І гэта твае дзело. Але ніколі не накідайся на таго, што па-другому чым ты ўкленчыт або ў штось там іншэ чым ты верыт. А калі якісь дурак кідаецца на цябе за твае ўзгляды, то ты плонь яму ў очы і адвядзі ад брыды як найдалей. Не ўвязывайся з свалатою ў споры і ў дракі. Абыходзь такіх так, як парадачны чалавек абыходзіт г... што лежыт на сцёжцы. І знай, што такія сволачы набрэшут, набрэшут і перастанут, а калі будзеш адбівацца,

то вечно будут гаўкаці. Гэта сабакі, а не людзі. Ты заўшэ паступай так, каб табе было добра, але глядзі, каб твае дабро не шкодзіло другім.

Чы Бог е, чы его німа, то ніхто ні знае. І таму толькі дуракі могуць крычаці, што Ён е або Его німа. Але ж трэба ведаць і аб тым, што многі людзі, каб не баяліся пекельных мукаў па смерці, то пры жыцці кралі б, грабілі б, забівалі б намнога больш, чым робят тады, калі Бога баяцца. От, бачыш, хоць бы таму цэрква добра робіт, што розных гіцляў палюхае боскімі карамі і мэнкамі. Вядома, што парадачны чалавек будзе паступаці па-людзку, не думаючы ані пра Бога, ані пра чорта. Але ж ні ўсе на гэтым свеці парадачны.

Ну, а што касаецца мяне, то я думаю, што самэ неразумнэ ў хрысціянстве, то гэта цэла споведзь. Ну, як гэта можа так быці, што злодзей і разбойнік наробіт зла, пойдзе да споведзі, заплаціт і ён ужэ не вінаваты, бо ужэ духоўны нібы то ад імені Бога ему ўсё прабачыў! Як жэ гэта так можа быці? Раз злодзей і разбойнік, то злодзей і разбойнік! І грашаком ні можа адкупіцца!

А ты ў гэты рэлігійны справы то ні лезь, як яны сабе там хочут, так ніхай робят. Наш род, праўда, празывалі папамі, але ў нас у родзе ніколі папа ні было і хіба ні будзе. Хоць гэта хлеб і ні цяжкі. Бо вядома, што і папы на свеці патрэбны. Многі з іх парадачны людзі.”

Прызнаюся, што чым даўжэй жыву на свеце, тым болей пераканваюся аб слушнасці бацькавых і матчыных папучэнняў. І ў меру магчымасці стараюся прымяняць іх у сваім жыцці. З аднолькавай непрыязню трактую фанатыкаў, якія атакуюць атэістаў, як і атэістаў, якія атакуюць веруючых. Пахвальнае хочацца сказаць у адрас амаль усіх маіх вясковых размоўцаў. Здзіўляў мяне і імпанавалі іх эпічны спакой, адсутнасць агрэсіі, ціхая вера ў свае перакананні. А найважнейшае — прысутнасць веры ў тое, што ўсё ў свеце адноснае і таму, трымаючыся сваіх поглядаў, трэба талерантна ставіцца да поглядаў іншых людзей.

А што датычыцца іконаў, дык бачу я ў іх праяву беларускай нацыянальнай душы. І нягледзячы на даўнейшую сваю партыйную прыналежнасць, ад моманту смерці маці ў 1975 годзе, вісела ў маёй варшаўскай кватэры яе ікона. І вісіць да сёння. Ніколі яе не хаваў, не засланяў, незалежна ад таго, хто наведваў маю хату. Так буду паступаць і ў будучым. Зрэшты, у гэтым не бачу ніякага гераізму, а толькі элементарную вернасць сваім поглядам і прынцыпам. Заканчваючы тэму „Іконы” яшчэ раз звяртаюся да ўсіх чытачоў: ратуйце нашу спадчыну, купляйце старыя іконы на базарах, няхай усе яны астануцца ў беларускіх хатах. Няхай не заспакойваюць пустыя амбіцый людзей Захаду, але здвальняюць нашы адвечныя інстынкты.

І яшчэ адна просьба: купляйце іконы, але іх не прадавайце. Будзьце ахоўнікамі гэтых рэліквіяў, а не гандлярамі.

Алесь Барскі

## Славiсты на „Крэсах”

Інстытут славiстыкі Польскай акадэміі навук гатовіць серыю кніжак прамову, на якой гавораць палякі ў Літве і Беларусі. Першы том пайшоў ужо ў друк. Матэрыялы да яго збіраліся ад 1986 года ў 70 вёсках. Мова гарадскіх жыхароў знойдзецца ў асобным томе. Працаўнікі Інстытута славiстыкі запісалі выказванні, якія з’яўляюцца не адно толькі адлюстраваннем стану мовы, але таксама інфармацыяй пра

жыццё ў асаблівых савецкіх умовах і ў час апошніх грамадскіх перамен. Дактэнт Ірына Марынякова, якая супольна з Ірыдай Грэк-Пабісвай і Аннай Зялінскай апрацавала першы том, сказала, што вельмі важным з’яўляецца даследаванне гаворак, бо ў будучыні не стане людзей, якія імі карыстаюцца. Датчыны гэта моўнага матэрыялу не толькі польскага, але і сумежных з ім — беларускага, літоўскага ці цыганскага.

Андрэй Гаўрылюк



Напрыканцы мінулага года я і некалькі маіх сяброў падаліся ў Пскоўска-Пячэрскі Свята-Успенскі мужчынскі манастыр. Знаходзіцца ён у невялікім гарадку Пячоры пры граніцы з Эстоніяй. Адсюль па прамой толькі 50 км да месца вядомай пераможнай бітвы на замёрзлым возеры Чудскім у 1242 годзе. Змагаліся тады пскоўска-наўгародскія войскі пад камандаваннем князя Аляксандра Неўскага з нямецкімі рыцарамі. Манастыр прыцягвае многа людзей з Расеі, а таксама з г.зв. блізкага і далёкага замежжа. Я сам у Пячорах быў ужо не адзін раз, аде заўсёды з вялікай радасцю вяртаюся сюды.

Прабываючы ў такіх месцах, чалавек выносіць многа духоўных перажыванняў, а таксама ўмацоўваецца ў перакананні, што для веруючага чалавека матэрыяльныя справы не павінны быць самымі важнымі. Ужо сама прысутнасць на багаслужбах дае вельмі многа чалавеку. Ніхто тады не разглядаецца навокал, ніхто не звяртае ўвагі на тое, ці хтосьці прыйшоў у фуфайцы, ці ў кіравых ботах. Гэта не самае важнае. Для іх не з’яўляецца істотным, што ядучы і як апранаюцца. Для іх вера — гэта ўсё. Такіх людзей можна сустрачаць ва ўсёй Русі (г.зн. Расеі, Беларусі, Украіне). Апынуўшыся сярод іх, чалавек наглядна пераконваецца ў тым, што зямныя справы ў сапраўднасці з’яўляюцца малацотнымі.

Усяночнае дбанне працягваецца ў манастыры звыш чатырох гадзін, але чалавек не адчувае стомы. У час Літургіі большасць наведальшых царкву прыступае к Прычасцю. Многія вернікі маюць сваіх духоўнікаў-свяшчэннікаў, у якіх рэгулярна спавядаюцца. Перад Таінствам Прычасця прытрымваюцца яны адпаведнай падрыхтоўкі, інакш гавення — напярэдадні прымаюць удзел ў вячэрняй багаслужбе, посцяць і чытаюць „правіла перад Прычасцем”. Складаецца яно з некалькіх канонаў, акафістаў і спецыяльных малітваў (дарэчы, яно таксама і ў нас абавязвае).

У царкоўных людзей зусім іншы падыход да тэлебачання, чым у нас. Мы часта не можам, або не хочам без яго жыць. Там тэлебачанне духоўныя і многія вернікі адкідаюць як прапагандыста дрэнных у рашучай большасці ўзораў паводзін, тэндэнцый і розных ідэй.

Многія людзі прытрымваюцца ўсіх пастоў. На кожным кроку відна пашана да ўсялякай святасці. Ніхто не прыходзіць на Літургію паснедаўшы, ніхто таксама не нап’ецца свячонай вады і не з’есць просвіру не будучы нашча. Вядома, датычыць гэта царкоўных людзей, свядомых, а такіх у царкве рашучая большасць. Думаю, што можа гэтка быць нам тэмай для раздумаў.

Для многіх вернікаў асновай харчавання з’яўляюцца хлеб, каша, часам бульба, капуста, час ад часу рыба. Ча-

стка людзей не есць мяса па свайму свяdomаму выбару, частка — бо не мае за што яго купіць. Дарэчы, зараз многія людзі не маюць грошай, каб рэгулярна купляць малочныя прадукты. Яблыкі там таксама рэдкасць, не гаворачы ўжо пра цытрусавыя фрукты, аб якіх дзеці могуць толькі пама-рыць. Паводле расказаў знаёмых можна меркаваць, што датычыць гэта таксама Беларусі і Украіны. Ці ёсць яшчэ недзе такія цэнавыя суадносіны паміж малаком і гарэлкай? У Расеі (напрыклад у Пскове) за 2 літры малака можна купіць бутэльку гарэлкі! Паўлітра малака каштавала тады 710 рублёў, а паўлітра самай таннай гарэлкі каштавала 2800 рублёў. Вывад просты, але чаму яно так ёсць?! У Пскове давялося мне размаўляць з бабулькамі. Адна з іх атрымлівае 100 тысяч руб. пенсіі, а другая — 130 тыс. руб. ваеннай пенсіі, бо муж яе загінуў на вайне. Сказалі яны мне, што ім не па кішэні купляць кожны дзень малако.

## Уражанні ад паездкі ў Расею

Вярнуся да дзяцей. Пры манастыры існуе дзіцячы хор, у якім займаецца некалькі дзясяткаў дзяўчат і хлопчыкаў ва ўзросце 8—15 гадоў. У кожную нядзелю абедуюць яны ў манастыры. Мяне цікавілі паводзіны дзяцей, паколькі манастырская ежа простая і скромная, асабліва ў час посту. Суп з гародніны на алею, каша, капуста, рыба з кансервавай банкі, а на дэсерт — пры нядзелі — па аблыку і ўсё гэта трэба было з’есці з аднае пасудзіны. Дзеці елі спакойна, не капрызнічалі, а кіраўнічка хору чытала ім кніжку на рэлігійныя тэмы. Чытанне ў час яды жыцця ў святых і іншай духоўнай літаратуры — гэта манастырскі закон. Варта трохі ўвагі адвесці „тружэнікам” — мужчынам у розным узросце, якія за харчаванне і начлег працуюць у карысць манастыра. Ня-мала сярод іх усялякага роду вандароўнікаў, бяздомных турэмшчыкаў ці былых салдат. Многія з іх моцна вераць, іншыя толькі што спазнаюць шлях да Бога, або вяртаюцца да веры сваіх продкаў. Гэта з’ява паўсюдная ў манастырах на Русі. Часта такія працаўнікі застаюцца ў адным месцы па некалькі месяцаў. У Пячорах іх шэсцьдзесят чалавек. На падобных прыкметах у манастырах прабываюць і жанчыны, але іх бывае значна менш. Манастыр выдае немаёмным суп і хлеб. У манастырской ежы ніколі няма мяса, а крыніцай вітамінаў, якія засцерагаюць ад хвароб, з’яўляюцца часнок і цыбуля.

З Пячор паехалі мы на два дні ў вёску, распаложаную ў лясах і балотах паміж Пскоўскім і Чудскім возерамі. Непадальк вёскі, адзінока над ракой жыве знаёмы манах. Па дарозе наве-

далі мы 87-гадовую жанчыну, якая расказала нам пра мінулае. Яе апавяданне супадала з расказами старажы-лаў з Беластоцкыны пра бежанства. Паводле яе, да рэвалюцыі сялянам жылося вельмі добра. Панаваў даста-так і літаральна нічога ім не бракавала. Сем’і былі традыцыйныя, састаўле-ныя з некалькіх пакаленняў, і вельмі рэлігійныя. Усё здабывалі яны ўлас-нымі рукамі. Бацькі гэтай жанчыны мелі 5—6 кароў, некалькі коней, свінні, авечкі. Той хто працаваў і ха-цеў працаваць, не наракаў на свой лёс. Пасля рэвалюцыі, якая прыйшла з га-радоў, усё змянілася. Па вёсках у пар-тыю запісваліся перш за ўсё гультай, п’яніцы, карцёжнікі і ўсялякага роду лодыры. Пачаліся даносы, ссылкі, рэквізіцыя маёмасці. Многія не вяр-нуліся ў свае дамы. Тое, што было на-коплена, напрацаванае многімі пака-леннямі, прападала за лічаныя дні і гадзіны. Сялянства — саслоўе, якое было апорай дзяржавы і Царквы, і ме-навіта таму яго знішчэнне ўжо ў

пачатках рэвалюцыі было мэтай яе за-вадараў.

Вяртаючыся на аўтобусе ў Пскоў, давялося мне размаўляць з манахам, які многа гадоў правёў у Пачаеве, а цяпер прабывае ў адноўленым мана-стыры каля Кастрамы. Калі два гады таму разваліны будынкаў былі верну-ты Царкве, пачаліся праблемы з нава-кольнымі жыхарамі, якім трэба было аддаць частку манастырскія зямлі. Канчаткова манастыр узяў толькі час-тку зямлі вакол будынкаў дзеля вы-рошчвання агародніны. Аднак адно-сіны насельніцтва былі варажае. Гава-рылі яны: „А дзе вы былі тады, калі ліквідавалі манастыр? Чаму вы тады яго не абаранялі?” Такое спусташэнне менталітэту і свядомасці людзей было выклікана сямідзесяцігадовай ка-муністычнай няволяй. Можна знайсці яшчэ і іншыя прыклады. Вось у адной вёсцы людзі адбудовваюць царкву, якую некалі некатары з іх або іх блізкія самі разабралі. У такі менавіта спосаб яны хаця часткова хочуць пака-яцца перад Богам і Царквою.

Падчас знаходжання ў Расеі, я не адзін раз заўважыў катоў, сабак, а на-ват галубоў і вераб’ёў у пачакальных вакзалаў, у стальных, а нават у ма-газінах з харчовымі артыкуламі. Ніхто іх адгэтуль не праганяе. У першы мо-мант падумалася мне пра гігіену, але потым прыйшла думка, што, мабыць, гэта праява любові да жывёл людзей, якім нялёгка жывецца.

Зваротная дарога прайшла без праб-лемаў. З Пскова ў Гародню (каб было танней) паехалі мы рэйсамым ця-гніком Санкт-Пецярбург — Берлін це-раз Беласток і Варшаву. Мытню ў Гародні пераадолелі мы беспраблемна,

а адгэтуль нашым цягніком на вузей-шых рэйках дабраліся ў Беласток. Толькі пасля кантролю нашых мыт-нікаў (правяралі яны надта павяр-хоўна) выявілася, што гэта кантра-бандысцкі спіртна-тытунёвы поезд. Можна тэрмін нашага вяртання — 30 снежня — таксама паўплываў на маш-таб гэтай з’явы. Падчас стаянкі ў Кузніцы, калі мытнікі выйшлі з ваго-наў, пачаўся гандаль ва ўсім поездзе. Галоўным таварам быў польскі спірт у арыгінальнай „упакоўцы” куплены ў Гародні. Амаль кожны з „пасажыраў” меў пры сабе па некалькі літровых бу-тэлек, якія ў цягніку прадаваліся па 150 тысяч зл., а ў Гародні па 4 долары. „Пасажыры” між сабою розніліся тым, што тыя з Гародні (беларусы, палякі) прадавалі, а нашыя — у іх куплялі. Адно старэйшае сужонства з нашага купэ (родам з-пад Лан) купіла ажно 20 бутэлек. Неўзабаве прадаўцы пакіну-лі цягнік, залатоўкі памянjalі на доля-ры і зноў вярнуліся ў Гародню. Для многіх такі знятак стаў іх своеасаб-лівай прафесіяй. А кліенты асцярожна пакавалі набыты тавар, радуючыся, што шчасліва пераехалі мяжу. З адна-го боку можна было б цешыцца, што людзі маюць заробак, але з другога бо-ку сумна, што адбываецца тое ў выніку гандлю такім таварам. Не цяжка даду-мацца, у якой атмасферы адбываюцца такія здзелкі, якая лексіка спада-рожнае гандлю, як паводзяць сябе турысты-камерсанты. Пабачанае ў цягніку яшчэ раз даказвае, што вя-дзецца безупынная барацьба з духоў-нымі каштоўнасцямі.

Ужо ў Беластоку я даведаўся, што тады, калі мы вярталіся назад, у Пя-чоры паехалі мае сябры, якія ў Гародні ўзялі з сабою знаёмую і памаглі ёй купіць білет. Каштуе ён 100 тысяч „зайчыкаў” (столькі ж пенсіі атры-моўвае яе мама). Без іх грашовай да-памогі дзяўчына не змогла б паехаць туды, хаця сама працуе.

Такія паездкі духова ўзбагачаюць чалавека, адначасна даюць матэрыял для раздумаў, прымушаюць параў-наць пабачанае з нашай сітуацыяй. Наглядна можна пераканацца, што не бракуе людзей, якія, нягледзячы на безліч праблемаў і складанасцей, жы-вуць згодна Божай волі. Паказальні-кам для іх з’яўляюцца словы Хрыста: „Шукайце ж найперш Царства Божа-га і праўды Яго, і гэта ўсё дадасца вам” (Матф., 6:33).

Паводле назіранняў з гэтай і папярэдніх паездак у Русь бязвольна ўзні-кае яшчэ адна выснова, што так як не было ў нас сапраўднага камунізму, таксама няма ў нас сапраўднай бяды. Давайце не грашыць, наракаючы, але дзякуйма Госпаду за ўсё!

Мікалай Семаковіч

## ВЯЛІКІ ПОСТ

*Тады Ісус быў узведзены Духам у пустыню... І, пасціўшы сорок дзён і сорок начэй, напаследак згаладаўся (Матф., 4:1—2).*

*Гэты ж род выганяецца толькі малітваю і постам (Матф., 17:21).*

Вялікі Пост, які Святая Праваслаўная Царква ўстанавіла ў прыклад і на памяць посту Ісуса Хрыста ў пустыні, сёлета пачынаецца 6 сакавіка (21 лютага па ст. стылю). У Старым Запавеце пост неад’емна спадарожнічаў на-стойлівым малітвам, у якіх вернікі звярталіся да Бога за дапамогай і Яго-най ласкай. У Новым Запавеце аб важ-насці посту навучаюць і Сам Зба-віцель, і Ягонья Апосталы. Гасподзь указвае, што не павінен ён заключа-цца толькі ў яго вонкавым выкананні: „І калі посціце, не будзьце панурыя, як крывадушнікі....” (Матф., 6:16). З пос-там павінны спалучацца самыя скры-тыя памкненні ўзнесціся да Бога. Усталяваны і замацаваны прыкладам самога Хрыста пост з’яўляецца неаб-ходным элементам, які спрыяе адпа-

веднаму настрою і перамозе над сваімі пажадлівасцямі. Трэба аднак памя-таць, што ёсць і такі пост, які не з’яўляецца мілым Богу. Дзееца гэтак тады, калі чалавек, посцяючы, узвышае сябе і асуджае іншых. Найлепшы гэта-му прыклад — фарысеі (Лука, 18:11—12).

Вось словы Прападобнага Серафіма Сароўскага наконт посту: „Пост не за-ключаецца толькі ў тым, каб рэдка есці, але ў тым, каб есці мала; і не ў тым, каб есці толькі раз, але ў тым, каб не есці многа”.

З постам неразлучна звязана пака-янне. Святая Царква, як любячая маці, безупынна напамінае сваіх дзя-цей аб пакаянні, аб грахах і аб неаб-ходнасці змагання з імі, асабліва ў дні Вялікага Посту. Самым цудоўным гэ-тага прыкладам з’яўляецца пакаяны канон Св. Андрэя Крыцкага. Увесь ён насычаны плачам душы аб сваіх гра-хах, якая, страціўшы душэўную чысціню, кліча са слязмамі: „Памілуй мяне, Божа! Памілуй мяне!”

Калі хто не пачаў пасціць, дык гэта абазначае, што ў яго няма яшчэ зачат-ка духовага жыцця, што ён яшчэ не гатовы да духовай барацьбы з тымі сіламі, якія намаўляюць яго да грэху. Трэба таксама памятаць, што мэтай

правільнага посту з’яўляецца перш за ўсё навука падпарадкавацца Божай волі. Пост шчыльна звязаны з маліт-вай ды Таінствамі Сповідзі і Прычас-ця. Хто посціць правільна, таму лёгка і радасна на душы.

Пасціць трэба паводле сваіх сіл і разумна. Строгі пост не абавязвае хво-рых, дзяцей і цяжарных жанчын, а таксама людзей, якія фізічна цяжка працуюць. Трэба аднак аб размеры памякчэння посту параіцца са свяш-чэннікам. У час посту нельга нават ду-маць пра гарэлку, трэба таксама паўстрымацца ад шлюбнага сужыцця. У перыяд Вялікага Посту нельга такса-ма ладзіць прыёмы гасцей.

Прыгадаем, што ў перыяд гэтага по-сту, згодна з уставам, алей і віно (для падмацавання тых, якія строга пос-цяць) можна есці толькі ў суботы і ня-дзелі, а таксама ў некаторыя вялікія святы, напрыклад, у Аднойдзенне га-лавы Св. Іаана Хрысціцеля, у 40 Му-чанікаў Севасцыйскіх ці ў Вялікі Ча-цвер. Рыбу можна есці на Благовеш-чанне і ў Вербніцу. Вядома, трэба памятаць аб тым, што было сказана вышэй, а менавіта аб духовых і фізіч-ных сілах.

З Вялікім Постам звязаны:

1. Канон Св. Андрэя Крыцкага —

чытаецца вечарам на працягу першых чатырох дзён посту і ў сераду вечарам пятага тыдня.

2. Малітва Св. Яфрэма Сірына — чытаецца на ўсёх багаслужбах за вы-ключэннем субот і нядзель; у гэтыя два дні не становімся на калені і не робім зямных паклонаў.

3. Літургія Ранейасвячоных Дароў — служыцца яна ў серады і пятніцы, а таксама на працягу першых трох дзён Вялікага Тыдня.

4. Страсныя багаслужбы — спраў-ляюцца вечарам у першыя чатыры нядзелі.

5. Бацькоўскія памінальныя суботы — 2, 3 і 4 суботы прысвячаюцца памі-нанню спачылых.

У гэтыя дні святога посту пастарай-мася як найчасцей бываць у царкве, бо нішто не можа замяніць нам веліка-посныя службы на нашым шляху да пакаяння, які вядзе нас да свята свят — Пасхі Хрыстовай.

С.Н.

Паводле артыкула „Назначение христианского поста”, у: „Псковско-Печерский листок”, н-р 90.

5.03.1995 Ніва 9



## Нож у шкарпэтцы або Дзесяць златаў у кашальку

Сёння ў дзверы мае кватэры вечарам нехта пастукаў. Пакуль я звалоўся з канапы, на якой спачываў з газетай, ускхвалены падзеямі ў свеце і рэгіёне (чатыры войны, два забойствы, адна авіякатастрофа і гвалт — на першай старонцы, тры паводкі, шэсць пажараў, палітычнае забойства, павышэнне аплат за газ і электрычнасць і падаткаў на другой...), схпіў сваю палачку і датэпаў у вітальню, той хтосьці ўжо званіў да суседкі. Там басавіта азваўся сабака — нікога з людзей дома не было. Я прыліп да дзвярнога вочка — нейкі мужчына павярнуўся ў бок маіх дзвярэй і зноў пастукаў. Я адчыніў. Малады бландзін у пацертай джынсоўцы сунуў мне пад нос нейкую паперыну ў цвёрдай пластмасавай аправе. „Я — эмігрант з Сараева“ — было надрукавана побач са здымкам згаданага бландзіна і просьбай дапамагчы. „Я — Сараева“, — паўтараў хлопец з адчаем. Пачаў я шамацець „старымі“ і „новымі“ ў сваім кашальку. Апошні „новы“, які ў мяне застаўся да канца месяца, гэта быў банкнот 10 златаў. І добры пук чырвоных, рудаватых, зялёных, зеленаватых... Згроб я тыя каляровыя „старыя“ паперкі сарамліва ў жмею, і моцна пачырванеўшы, сунуў эмігранту ў далонь. Той чамусьці скрывіўся, але падзякаваў і хутка пайшоў.

А заўчора мяне наведаў быў чаченец, праўда, без ніякіх папераў, і на чыста рускай мове прасіў трохі грошай для галоднай сям’і. Мусіць, шмат бежанцаў з Чачні ўжо дацягнулася да Беластока, не кожны ж мусіць абараняць айчыну. Хлопец той больш як мафіёзі выглядае, меркаваў я, чым бежанец. Даруйце, людкове, можа і грэх так чапляцца да бедных ахвяр палітыкі і вайны, але здалосся мне, што падпахай у майго гасця нешта адтапырваецца, быццам пісталет. „Можа, і ў шкарпэтцы нож мае?“ — мільганула мне ў галаве дурная думка. А як жа ж! Я запрасіў быў гасця сесці, той не зусім, праўда, ахвотна, але прысеў (не вельмі хацеў заводзіць размову пра стратэгію і тактыку магчымага партызанцага варыянта вайны, а той мяне вельмі цікавіў), і над шкарпэткай, пад валасатай лыткай я ўбачыў ручку фінскага нажа! Ну, што ж, упусціў я чалавека ў хату, то і прыйшлося даць яму таксама дзесяць златаў...

Аднаго я не разумею, чаму я так чырванею, адчыняючы свой стары кашалёк. І ў краме, і перад прафесіянальным жабраком, і перад няшчасным нябогам. Нават і перад сабою! А ёсць жа ў нас людзі, якія на такі від бледнуць, як сцяна, заглянуўшы ў сваю касу. Ну, што ж, я — адзінокі чалавек, дзень пагаладаю, і два, і тры, гэта — мая асабістая справа. Больш адухаўлёны раблюся, ведаю па вопыту. Ад масла і мяса я адвучыўся яшчэ ў „карткавыя“ часы. Адрокся я ад іх ідэалагічна і практычна. Не меў сілы стаяць ноччу ў чэргах пасля працы, то і ляжаў галодны дома ды вершы пісаў, сатырычныя. Магу карміцца бульбай, думаў, сырам, малаком, так думаў. Дарэчы, мала на талерку гляджу, хіба што там нешта такое ляжыць, што і эстэтычна мяне кране. Але цяпер, думаю, прыйдзеца мне адмовіцца нават ад звычайных пшанічных булчак, якімі я заўжды напіхаў страўнік!!! І ад бульбы, майго ратунку і асалоды!..

Эх, калі б чалавек мог толькі вершамі жыць, марамі пра каханне ды месячным сыйвом у бяссонныя тры-вожныя ночы на зыходзе стагоддзя і тысячагоддзя!

Вандал Арлянскі

3 былога

## Чорт

Вёска, у якой я жыла — вялікая. Распаложаная яна ў даліне, праз якую праплывае рэчка і цягнуцца навокал балоты ды парослыя карчамі і травой лугі. Калісьці, як я была малая, страшылі мяне бацькі русалкамі і чэрацямі, а гэта ўсё дзеля таго, каб я, барані Божа, не ўлезла дзе ў гэтыя балоты і не прапала. Найбольш казак і легенд расказвала мне бабуля і мне гэтыя лугі былі таямнічымі і страшнымі. Вялося там многа птушак і рознай звярыны. Туды хадзілі рыбакі за рыбай, але я туды ісці баялася. Сягоння ўспамінаю гэтыя гады з тугой, а адно здарэнне, якое сапраўды мела месца ў гэтых лугах, хацела б расказаць іншым. Людзі цяпер найбольш гавораць пра складанасці жыцця і палітыку, тады можа мой расказ зменіць настрой чытачоў.

Жыў у суседняй вёсцы адзін дзядзька, якога ўся сям’я прыняла іншую веру, чым праваслаўная. Яны былі (і ёсць надалей; яго сын жанаты ў нашай вёсцы) баптыстамі. Акуратныя гэта людзі, спакойныя і добрыя. Так нешчасліва здарылася, што гэты дзядзька — вельмі інтэлігентны і здольны чалавек — так моцна ўнікаў ў баптысцкую навуку, ажно страціў розум. Што рабіў, дык усё гаварыў, што гэта Бог яму так падказвае. Дзіўныя былі яго паводзіны. Было так, што ў адну ноч выказаў ён статак сваіх авечак і

павымаў з іх сэрцы, бо так яму сказаў Бог. На другі раз ганяўся па лесе за жанчынамі, якія збіралі грыбы, крычучы за імі, што не яны яму патрэбны, але іх сэрцы для Бога. Многа было ненармальных здарэнняў з яго ўдзелам і шкада было яго як чалавека, калі зімой хадзіў босы. Але ён быў шчаслівы на свой спосаб. Спяваў, што ўмеў, пісаў розныя фокусы і весела гутарыў з людзьмі.

Аднойчы летам прыйшло яму ў галаву (Бог яму так сказаў), каб зрабіць вялікі драўляны крыж, надзець белую адзежу, а на галаву — вянок, так як у Хрыста і апоўначы занесці крыж у лугі, што за сялом і ў балоце затаптаць яго нагамі. Такая думка ўзнікла ў хворага галаве з-за таго, што баптысты, хоць і моцна вераць у крыж, гаварылі, што крыж — гэта тое ж самае, што пісталет або нож, з якога нам хтосьці забіў блізкага. І да яго не трэба мець ніякіх сентыментаў, цалаваць ці насіць на шыі. Стары Захар як набраў гэтага ў галаву, так і зрабіў. Не спаў і не еў, пакуль твор ягоных здольных рук не быў гатовы. Выканаўшы ўсё, незаметна выбраўся ў дарогу.

Была ціхая летняя ноч. Ішло на дождж. Неба было цёмнае. У балоце квакалі жабы, адзываліся драчы, чайкі. У тую ж ноч выбраўся з вінтоўкаю на андарты малады паляўнічы. Часта бываў ён у гэтых лугах, ведаў сцежкі і месцы, дзе мог схаватца ў чаканні здабычы. Сядзеў так ціха, засяроджана над вадой. Набліжалася

поўнач. І раптам пачуў ён крык спалоханага птаства і нейкі шэст паміж карчамі. Надарэмна паляўнічы ўглядаўся ў цемру, каб заўважыць якуюсь звярыну. Знянацку перад вачыма паляўнічага зазялела постаць чалавека з крыжам на плячах. Валасы яму пайшлі дыбам, акамянеў ён і не мог паварышуцца. Стары Захар, стомлены дарогай, са стогнам скінуў крыж проста ў ногі паляўнічаму. Пырскі халоднай балотнай вады прывялі паляўнічага ў прытомнасць, які, кінуўшы вінтоўку, скочыў як апараны ўцякаць.

Страх набыў два твары. Спалохаўся і віноўнік цэлага інцыдэнта, але ў яго галаве хутка мільганула думка, што з балота выскачыў шатан, які спалохаўся крыжа. Яму стала цікава, як гэты чорт выглядае і што скажа пра Бога. Ён хуценька затаптаў крыж і кінуўся ўсё за уцекачом. Паляўнічы, хоць малады і спрытны, калі згледзеў за сабою, што гэтае штосьці яго гоніць, упаў на зямлю і, колькі сіл хапала, крычаў на ўвесь голас. Стары, прыгледзеўшыся зблізка, пазнаў Пятра і вельмі расчараваны адышоў, а ранкам вярнуўся дахаты, каб заснуць спакойна пасля працавітай ночы. Пятро звалоўся ледзь жывы, пасівеў і пачаў хварэць. Сягоння няма ў жывых аніводнага з іх. Асталіся толькі ўспаміны, з якіх і плакаць, і смяяцца можна.

Станіслава Шымчук



У гэтым доме гулялі чэрці.

Фота з архіва

Даўным-даўно

## 3 чартоўскага роду

Гэту гісторыю расказала мне бабуля. А сама яна яе пачула ў Сібіры, у бежанстве.

Даўным-даўно здарылася гэтая гісторыя. Адна з чартоўскага роду пакахала чалавека. Ад поўдня да поўначы старалася быць пры ім. Куды ён — туды і яна. Ніхто не ведаў, што дзеўка з сілы нячыстай, але хто гэта бачыў і чуў, каб дзеўка за хлопцам сама бегала?! Не ведалі, як адчапіцца ад назолы. Урэшце, пайшлі да варажэя, а той параіў, каб узяць у бацюшкі пояс, якім ён апярэзваецца ў час багаслужбы, і калі прыйдзе час дзяўчыне ісці дадому, закінуць на яе гэты пояс і не пуская.

Хлопец так і зрабіў. Дзяўчына спачатку моцна тузалася, але аслабла і пачала прасіцца, каб яе пусціў, бо інакш яе сям’я не прыме. Хлопец не пусціў. Калі прыйшоў час, калі ўсе пачалі выходзіць, дзеўка запалакла:

— Што ты нарабіў?! Мне сярод сваіх няма месца, і тут няма як жыць...

— Ты сама гэтага хацела. А цяпер будзеш маёй жонкай.

— Няхай так будзе, але дзяцей мы не дачакаемся. Нам нельга мець дзяцей з істотамі з чалавечага роду.

— Ну, што ж. Дзядзька Лукаш і цётка Люба таксама дзяцей не нажылі, а жыццё ў згодзе пражылі.

Неўзабаве згулялі вяселле. Зося — так захацела назваць сябе чартоўка — дапамагала мужу ва ўсім, а была вельмі моцная.

Аднойчы пайшлі трэсці гной. Раптам на полі з’явілася столькі варон і крумкачоў, што Максім дасюль не бачыў.

— Што ж гэта такое?! — злякаўся мужчына.

— Не бойся! — сказала Зося. — Гэта мае браты і сёстры прыехалі прасіць на вяселле. Брат жонку бярэ. Але мы не паедзем, бо калі зробіш што не так, як трэба, могуць цябе пакрыўдзіць.

— Не, паедзем. Буду рабіць тое, што і ты. Мне цікава быць на гэтым вяселлі.

Доўга ехалі ляснымі дарогамі, аж заехалі ў такую гушчэчу, што ледзь пралезці. Увайшлі ў яму лесвічнымі прыступкамі.

— Не мачы вачэй вадой, — папрасіла Зося мужа, — бо ўбачыш тое, чаго табе нельга бачыць.

Максім прамаўчаў. Урэшце дайшлі да вялікіх будынін. Адзін дом быў каляровы. З яго выйшаў жаніх.

— Добра што прыехалі. Ужо ўсе сабраліся ў вясельным доме.

Вясельнікаў было шмат. Усе сталі ў пары і пайшлі па чарзе да вясельнага дома. Перад парогам усе прамывалі вочы вадой. Так зрабіла і Зося. Максім не паслухаў яе парад, памачыў і ён свае вочы. З той хвіліны не бачыў ужо прыгожа апранутых людзей, а сапраўдных д’яблаў, валасатых, рагатых, з конскімі капытамі, чорнатварых. Зося засталася ў папярэднім выглядзе, бо ўжо да іх не належала.

На сталае стаяла пітво — у бутэльках нейкая чорная вадкасць і закусь — жабы і вушакі. Усе пілі і елі, піў і еў і Максім. Пачаў іграць аркестр — два чарты білі палкамі ў конскія косці, што віселі над сталом маладых.

Так гасцывалі два дні, а калі прыйшлося ехаць дадому, далі ім пачастунак — кілбасы і катлеты (дзве печаньныя вушакі і пару жаб). Маладыя правялі іх аж на бераг ямы.

Часта прыляталі крумкачы і вароны на поле Зосі і Максіма, але ён ужо ніколі не наважыўся ехаць у гасці да чэрцяў. Пасля кожнага адлёту птаства жонка плакала.

Так і не нажылі яны дзяцей. Калі Максім памёр, Зося недзе знікла.

Аўрора

10 Нiва 5.03.1995



★ ВЕР-НЕ, ВЕР ★

Мне, Астроне, прысніўся „мутны” сон. Мяркую, што правдзячае ён нешта кепскае. А быў ён такі.

Быццам я знаходжуся ў сябе на працы. Бачу, што ў адным пакоі адбываецца нейкі сход, а я нічога не ведаю. Уваходжу ў гэты пакой. Не памятаю, што было на сходзе, але ўжо я з яго выйшаў, бо, відаць, скончыўся. Іду ўніз па нейкай лесвіцы ў калідоры таго будынка, але гэта не той будынак, у якім я працую. Нейкі іншы, даволі стары. Толькі сышоў я ўніз, як уваліўся ў нейкую ваду. Вада неглыбокая, мо ў 30 сантыметраў, пад ёю я адчуваю лёд. Быццам бы столькі вады растапілася са снегу і лёду, калі пацяплела.

Я ўваліўся, але зараз жа ўстаў. Ё... адразу ўваліўся ізноў у ваду, але трымаюся неяк рукамі, хаця я ўжо сяджу на куцках, каб не сесці на... задняе месца. Мне хочацца смяцца.

Вады ўсюды поўна. Ёю пакрыты лёд. Яна не празрыстая, а мутнаватая. Многа людзей ходзіць па ёй. Побач са мной бачу двух свяшчэннікаў. Адзін мой супрацоўнік плыве на „лодцы”. Гэта фактычна не лодка, а дзве счэпленыя дошкі. Ён стаіць на гэтых дошках, быццам нейкі гандальер, і заўзятая грабе вяслом. Праплыў каля мяне. Адзін з бацюшкаў падаў мне руку, і я ўстаў, не ўсеўшыся ў вадзе на лёд. Што будзе, Астроне?

Адам

Адаме! Мутнай вады ўсюды многа. Будуць і ў цябе нейкія непаладкі на рабоце. Усё, аднак, павінна ўладкавацца: падаў жа табе руку той бацюшка!

АСТРОН

У чужым доме

— Сёння маладыя не так слухаюцца бацькоў, як перад вайною, — успамінае баба Марыся. — Я была з беднае сям’і, нас у бацькоў было аж васьмёра — шэсць дзяўчат і двух хлопцаў. Цяпер наракаюць, што цяжка жыць мнагадзетным сем’ям, але калісь, кажу вам, было дзесяць раз цяжэй!

У майго Косці было чатыры сястры і два браты, але яны былі дзеці багацця. Калі Косця сказаў бацькам, каб папрасілі дзядзьку весці яго ў сваты да мяне, тыдзень крычалі:

— Мы табе дамо галузу браць у хату! Там ніхто цэлае сарочкі не мае! Нават бульбы ўволю не наядуцца! Адразу выганім вас абое! Пойдзецца на службу да пана ў маёнтак, месца ў нашай хаце для вас быць не можа!

— То пойдзем! — рашуча адказаў мой любы. — Але вяселле трэба будзе вам усё ж зрабіць, я такі ж ваш сын, як Павел і Грыша!

Бацькі неяк супакоіліся, далі згоду. Перад вяселлем мы з сёстрамі працавалі ў яўрэяў, мыючы кватэры, каб крыху зарабіць і купіць мяса. Калісь таго мяса шмат не было на сталах, але трэба ж было хоць крыху даць на вя-



Сакавік у гаспадарцы

Пачынае таяць снег. У гэты час трэба, перш за ўсё, звярнуць увагу на азіміну. Абысці поле. Зрабіць праход стаячай вадзе ў водаадводы. Там, дзе доўга ўтрымліваецца лёд, трэба яго паламаць, пераважна на пшаніцы — дзеля таго, каб не сапрэла.

Рыхтавацца да сяўбы. Праводзіць апошнія рамонт сельскагаспадарчых машын і прыладаў. Закончыць пакупку неабходных штучных угнаенняў. Перагледзець бульбу. Адабраць насенню. З кармавой зрываць расткі, таму што яны шкодныя для жывёлы. У корм жывёле даваць соль. Пасадзіць квактуху — раннія кураняты добра развіваюцца і ўжо восенню нясуцца. Наводзіць парадкі ў садзе і на панадворку. У вуллях з пчоламі кацюбкай выгарнуць з дна смецце. Слабейшыя роі падкормліваць сіропам з цукру (1 частка вады, на 2 часткі цукру).

Іконы — музей, узнагароды — мытнікам

У мінулым годзе беластоцкія мытнікі затрымалі на мяжы 230 ікон, шэсць цэнных крыжоў і некалькі соцень нумізматаў, не лічачы вялікай колькасці папяросаў і гарэлкаў.

Дзякуючы мытнікам Акруговы музей у Беластоку ўзбагаціўся на 37 ікон і на больш за 300 манет. Апрача гэтага бальніцаў у нашай дзяржаве перададзена 58 тысяч літраў чыстага спірту, які быў адабраны кантрабандыстам на граніцы з Літвой і Беларуссю.

Адзін з мытнікаў атрымаў 350 мільёнаў старых золотых узнагароды; двух другіх — па 150 мільёнаў.

Андрэй Гаўрылюк



Няпоўны юбілей

Няпоўны юбілей Як існуе „Ніва”. Пішы нам смялей, З гонарам, не ляніва!

Трыццаць дзевяць лет Роднай нашай „Ніве”. Незвычайны свет Для многіх адкрыла.

Пяцьдзсят шосты год — Дата асаблівая, Чацвёртага сакавіка Выйшла „Ніва” мілая.

Помню першы нумар Што трапіў дахаты, Былі весткі, гумар; Стаў я больш багаты.

А тады, вядома, Час быў не найлепшы. А вучыўся і дома З „Нівы” радасць меўшы.


„Ніва” была школай І настаўнікам, Чыстай, роднай мовы Падручнікам, слоўнікам.

І далей вучыся; Мо хто і засмяецца, А я гэтым ганаруся Маім шчырым сэрцам.

Дык жадаю „Ніве” Юбілею роўнага Як зярна па жніве Чыстага і поўнага.

Мікалай

ДВУХЛІТАРНАЯ КРЫЖАВАНКА



Гарызантальна: 1. сталіца Руанды, 3. дзяржава на поўначы Афрыкі, 5. ліхаманка, 7. чорная ў коміне, 9. дзве штукі аднаго гатунку, 10. невялікі ваенны або карсарскі брыг, 11. няякасны выраб, 12. дзяржава на захадзе Афрыкі, 14. эпас Гамера, 16. пітво з ягад, 17. летні месяц.

Вертыкальна: 1. металічныя латы на грудзі і спіну для засцярогі ад зброі, 2. кубічны дэцыметр, 3. яўрэйскія праснакі з пшанічнай мукі, 4. на коле з паветрам, 6. навука аб нябесных целых, 8. жыве з міласціны, 9. капялюш, або дзяржава, або сталіца гэтай дзяржавы, 11. лёгкі вязаны вазок, 13. праліўны дождж, 14. паднявольны земляроб у старажытнай Спарце, 15. слаўны іспанскі мастак-сюррэаліст. (Ш)

Сярод чытачоў, якія на працягу месяца прышлюць у рэдакцыю правільныя адказы, будуць разыграны кніжныя ўзнагароды.

Адказ на віраванку з 3 н-ра: канкан, Каўказ, крэкер, крыска, кінжал, карова, ксёндз, капкан, Кракаў, квакер, Казбек.

Кніжныя ўзнагароды высылаем: Лукашу Пацэвічу і Аляксандру Дабчинскаму з Беластока.

КРЫЛАТЫЯ СЛОВЫ

Хвалько любіць хваліцца, а ў працы не гадзіцца.

Гультаю хлеб на кію.

Гультай, як вош, на чужой спіне жыць харош.

Гультай, нават калі сядзіць, мучыцца.

Дурны пляце — разумны думае.

Вужака раз у год мяняе скуру, здраднік штодзень.

Вайна людзей з’ядае і крывёю залівае.

Больш людзей утапілася ў кілішку, чымсьці ў моры.

Свеціць яснай дым у айчыне, чымсьці неон на чужыне.

Сто камароў кабылу адужае. Сляпы кот не зловіць мышы.

Не ўсё, што круглае, з’яўляецца яблыкам.

Найбольшае мора складаецца з кропель.


Кульгавая блыха таксама грызе.

Няма на свеце цыбулі, якая пахне яблыкам.

Шчаслівец нават на пустыні купіць шынку.

Грошы — гэта заяц.

Падборку зрабіў Янка Целушэцкі



“Niwa” ul. Suraska 1, 15-950 Białystok, skr. poczt. 149, tel. 421-033.

Druk: “ORTHDRUK”, Białystok, ul. Składowa 9.

Tygodnik białoruski sponsorowany przez Ministerstwo Kultury i Sztuki.

Рэдагуе калектыў:

Мікола Ваўранюк, Аляксандр Вярбіцкі, Ганна Кандрацюк-Свярубская, Алег Латышонак, Віталь Луба (сакратар рэдакцыі), Міраслава Лукша, Аляксандр Максіюк, Яўген Мірановіч (галоўны рэдактар), Яўгенія Палощка (машыністка), Галіна Рамашка (кіраўнік канцэлярыі), Марыя Федарук (машыністка), Ада Чачуга.

Выдае:

Праграмная рада тыднёвіка „Ніва”.

Prenumerata.

1. Termin wpłat na prenumeratę na III kwartał 1995 r. upływa 20 maja 1995 r. Wpłaty przyjmują urzędy pocztowe na terenie woj. białostockiego i oddziały "Ruch" na terenie całego kraju.

2. Cena prenumeraty na III kwartał wynosi 6,50 zł (65 000 starych zł).

3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Warszawa, ul. Towarowa 28, 00-958 Warszawa.

Nr konta PBK XIII Oddział Warszawa 370044-1195-139-11.

4. Prenumeratę można zamówić w redakcji. Cena 1 egz. wraz z wysyłką wynosi 1,10 zł (11 000 st. zł), a kwartalnie — 14,30 złotych (143 000 st. zł). Wpłaty przyjmuje Rada Programowa Tygodnika "Niwa", Białystok, ul. Suraska 1, nr konta PBK S.A., I Oddział Białystok, 370406-207917-132.

Tekstów nie zamówionych redakcja nie zwraca. Zastrzega sobie również prawo skracania i opracowania redakcyjnego tekstów nie zamówionych. Za treść ogłoszeń redakcja nie ponosi odpowiedzialności.



# Пароды

Сон расплюшчыў у табе вочы  
дрэва агню вады заранкі  
нарадзіўся камень шэрая зязюля

(Міра Лукша,  
„сон расплюшчыў у табе вочы”)

## Сон

мужык спіць а яму расце  
дрэва агню ў бульбянішчы  
бульба шэрая зязюля  
шукіае сваё не сваё  
гнездо расплюшчыла вока  
на ваду заранкі  
прысак  
таўканіца  
попел шэры  
ку-ку

Адам Маньяк

## Паразумнеў

— Я на слупах, — гаворыць Марк, —  
Спакойна б вешаў выпівак.  
Прысуд, як бачыце, гатовы...  
Але чаму такі суровы?  
Нядаўна ж жлукціў сам няблага  
Віно, гарэлку, нават брагу,  
І не вязаў нярэдка лыка,  
Вачамі толькі лыпаў-лыпаў.  
Чаму змяніўся?  
Ды хваробы  
Палезлі розныя ў вантробы.  
Калоць штось стала ў жываце,  
І грудзі нешта ўжо гняце,  
Такога не было раней...  
Як саслабеў — паразумнеў!


Віктар Рэчыц



Мал. Г. Назарава



## 3 беларускіх гаворак



У Белаежы вітаюць турыстаў. Па-беларуску?

### ГУМАР З БАРАДОЮ

#### Цыранкевіч і вокны

Было гэта тады, калі Цыранкевіч  
быў яшчэ прэм’ер-міністрам. Быў ён,  
як вядома, лысы як калена. Сварыўся  
ён заўсёды на жонку, што не хоча  
прыбіраць у кватэры. Кватэра не-  
вялікая, а там падлога заўсёды бруд-  
ная, вокны таксама. Але аднойчы  
вярнуўся Цыранкевіч дамоў і бачыць,  
што ўсё акуратна прыбрана, нават  
вокны — і тыя зіхацяць. Здзіўлены  
Цыранкевіч пытае жонку:  
— Чым ты вокны мыла?  
— Задніцай, — адказала тая са зло-  
сцю.  
— А што гаварылі людзі, што пра-  
ходзілі вуліцай?  
— Добры дзень, пан Цыранкевіч! І  
кланяліся нізка.

#### Конскі здымак

Было гэта пасля вызвалення, дзесьці  
ў 1946 ці якім годзе. Тады, пасля вай-

ны, людзі жылі вельмі бедна. Ездзілі  
жалезнякамі, значыць драўлянымі ва-  
замі, якіх калёсы мелі жалезныя шы-  
ны. Бывала, як гаспадары ехалі ў  
Беласток, то такі грукат ад шашы  
ішоў, быццам гэта сто браневікоў еха-  
ла. Часамі на дарогу пасылалі мі-  
ліцыю, каб правярыла куды і што  
гэтыя вазакі вязуць. А ў той час у  
міліцыю прымалі маладых людзей,  
якія не ўмелі чытаць — галаву яны  
мелі на тое, каб шапку насіць. І вось  
аднойчы такі міліцыянер затрымаў се-  
ляніна, які ехаў у Беласток і загадаў,  
каб той паказаў пашпарт. Гаспадар  
паказаў ахоўніку парадку конскую  
кніжку, бо калісь былі такія дакумен-  
ты для коней.  
— А дзе здымак? — спытаў міліцыя-  
нер.  
— А ты што, аслёп, што не бачыш?  
Глядзі, вось у аглоблях стаіць!

Аляксандр Барташэвіч

### СЕНТЭНЦЫІ

Без эмоцыяў свет быў бы, як лёд,  
халодны і маўклівы.

Хутчэй у марозны вечар сыпне  
дождж, чым жанчына, ідучы на  
баль, ахутае галаву.

Фіялка з шыбы — белая кветка зімы.  
Раздзіраючы шрам, не загоіш раны.  
Быць — гэта яшчэ не значыць: жыць.

Барыс Руско

## Смех у санаторыі

Казіка сустракае ксёндз і пытаецца:  
— Колькі маш дзетак, сыну?  
— Двоє, айчульку: дачку і сына.  
— Не сорам табе?! Мужчына як дуб  
і толькі двоє дзетак...  
— Гэта так, толькі я жанаты ўсяго  
два тыдні.

\*\*\*

— Ужо мінае пяць гадоў ад шлюбу,  
а мы ўсё не маем дзяцей, — скар-  
дзіцца сяброўка сяброўцы.  
— А хаця вядома па чыёй віне?  
— Па віне мужа: не выпускае мяне  
самой з дому.

\*\*\*

Два пажылыя мужчыны шпацыру-  
юць па могільніку:  
— Дзе б ты хацеў ляжаць? — пытае  
адзін.

— Каля Фонькі. Над яго магілай  
растуць такія прыгожыя хвоі. А ты ка-  
ля каго хацеў бы ляжаць?  
— Каля Крыстыны Янды.  
— Яна ж яшчэ жыве...  
— Я таксама.

\*\*\*

Кавальская экзаменуе кандыдата  
на зяця:

— Прашу ясна сказаць, ці адносна  
маёй дачкі маеце сур’ёзныя планы, ці  
не.  
— А ці ёсць выбар?

\*\*\*

— Ці ёсць амарылісы? — пытаецца  
Коля ў магазіне з кветкамі.

— Не, няма. Маём прыгожыя папа-  
раці...  
— Мне патрэбны амарылісы!  
— Чаму? Вось гэтая папараць вельмі  
прыгожая.

— Гэта праўда, толькі заўтра вярта-  
ецца з санаторыя мая жонка, а я абя-  
цаў падліваць амарылісы.

\*\*\*

Дамашняя спрэчка:  
— Табе толькі рогаў бракуе, а быў  
бы сапраўдным аслom!  
— Калі асёл не мае рогаў.  
— У такім выпадку табе да асла  
нічога не бракуе.

\*\*\*

— Чаму мужчыны цалуюць жан-  
чын?  
— Каб на момант закрыць ім рот.

\*\*\*

— Якая розніца між мужам і дырэк-  
тарам?  
— Дырэктар ведае, што ў яго ёсць  
свой намеснік, а муж — не.

Даслаў  
Андрэй Гаўрылюк

## САРДЭЧНЫЯ ТАЙНЫ

Даражэнькае Сэрцайка! Пі-  
шу табе і не баюся, што злаеш  
мяне, скажаш, што я „к...”, што  
абразіш мяне. Табе магу ўсё ска-  
заць, як найбліжэйшаму чалаве-  
ку. Магу сказаць тое, чаго не  
скажу ўласнай маці. Што ты! Ужо  
бачу яе гнеў! Сама яна рана стала  
ўдавою, дык так усё і засталася:  
мы, дзеці, — сіраты, а яна —  
адзінокая, нешчаслівая жанчына,  
гледзячая з горыччу на жыццё і  
людзей. І не разумее мая мама,  
што ў жыцці можа быць інакш.  
Маё жыццё склалася падобна.  
І я аўдавелая рана, але не хацела  
паддацца волі лёсу. Людзі ж су-  
стракаюцца, кахаюцца, жэняц-  
ца — не значыць гэта, што ма-  
юць стацыя катаржнікамі, калі  
лёс перастане спрыяць ім.  
Ці, калі мне не пашэнціла ў  
жыцці, дык павінна я цэлае

жыццё сядзець і спаглядаць са  
смуткам у вакно?! Ці павінна я  
зненавідзець усіх людзей толькі  
за тое, што ім у жыцці вядзецца  
лепш? На маю думку, лепш шу-  
каць спагады ў добрых людзей,  
шукаць прыяцеля, мужчыну,  
каб магчы адчуваць сябе —  
побач з ім — жанчынай.  
Я так і зрабіла. Знайшла чала-  
века, з якім пачала жыць без  
шлюбу, а мама не магла мне да-  
раваць гэтага. Такі грэх! А на  
дадатак ён быў шмат маладзей-  
шы за мяне. Як жа можна пака-  
хаць такога? — абуралася мама.  
А ён быў цудоўны, прыгожы,  
малады і моцны. Быў добры да  
майго сына, якога я мела ад па-  
мершага мужа. Чаму ж я мела б  
яго не кахаць. Дурніца, кіне ён  
цябе, паглядзіш! — прадракала  
мама, але я нават не хацела яе  
слухаць. Другое каханне засла-  
ніла мне свет. Я хадзіла, як п’я-  
ная, пасля гарачых начэй. Каха-  
ліся, кахаліся...

Калі зацяжарыла, дык ані

хвіліны не сумнявалася, што на-  
раджу ад яго дзіця. Праўду ка-  
жучы, я і сама адчувала, што ён  
не будзе прыхільны гэтаму май-  
му намеру. Нібы было вялікае  
каханне, але часамі я заўважала,  
што неяк ён жыццё са мною  
лічыць часовым прыстанішчам.  
Мне было прыкра, што ён такі  
малады, а такі цвярозы.  
Нарадзіла я дзіця, а мой каха-  
ны, не скажу, дабыў у мяне да  
гэтага моманту. А калі дзяў-  
чынцы споўнілася два месяцы,  
кінуў мяне, так як і прадказвала  
мама. Думаеш, маці кінулася  
мяне суцяшаць, памагчы мне?!  
О не! З пагардай спаглядала на  
мяне: „А я не казалася?!”  
Але неяк выхавала я і сына і  
дачку — амаль без дапамогі ма-  
ці. Маці жыла каханнем да па-  
мершага бацькі і цярпела, я —  
млела ад кахання да другога  
мужчыны ў маім жыцці. Не, не  
вярнуўся. Хутка пацешыўся  
маёй сяброўкай, але і з ёю не  
ажаніўся. Я стала адзінокай, як і

мая мама.  
І вось, уяві сабе, нядаўна, еду-  
чы па дачушку ў прадшkolле, я  
выпадкова сустрэла ў аўтобусе  
свайго першага хлопца яшчэ з  
часоў майго дзявоцтва. Паста-  
рэў (як і я, вядома), разведзены.  
Вельмі ўцешыўся, калі ўбачыў  
мяне. Паехаў са мной у прад-  
шkolле. Запрапанаваў пайсці ў  
кавярню, але я не магла з дзі-  
цём. Даў свой тэлефон і прасіў,  
каб я пазваніла, калі захачу су-  
стрэцца з ім. Я тэлефон узяла і  
думаю, ці варта ўжо нешта па-  
чынаць...  
Баюся сказаць пра гэта маме і  
таму пытаюся ў цябе: ці варта?!  
Агата  
Агата! Калі будзе табе вельмі  
цяжка на душы — пазвані! Ты ж  
сама кажаш, што не варта пры-  
гаворваць сябе на катаргу, калі  
ў сваё жыццё можна ўнесці ясны  
праменьчык радасці.  
Сэрцайка